
भूमिका 

इस समय भारत उन्नति के पथ पर अग्मसर हो रहा है ; 
किंतु स्री-शित्षा की कमी होने से इस पथ में कई बाधाएँ 
आती हैं | इसका मुख्य कारण यही है कि ख्री-शिक्षा बहुधा 
मामूली पढ़ने-लिखने तक ही परिमित है। जब हमारो बालि- 
काएँ शालाओं में पढ़ती हैं, तब उनको कोई छोटी-छोटी 
पुस्तकें उपहार में नहीं दी जातीं, जो अपनी पाठशाला छोड़ने 
पर उन्हें पढ़ सके । 

इसका कारण भी है। छोटे-छोटे बालक-बालिकाओं के 
पढ़ने योग्य अभी तक बहुत कम पुस्तकें लिखी गई हैं। वे 
भो इस ढंग से नहीं लिखो गईं कि कम पढ़ो-लिखो पुत्रियाँ 
सहज ही में पढ़ सके । कई पुस्तकें तो उपन्यास हें, जो 
केवल अपनी कल्पना से ही तैयार की जाती हैं। ऐसी 
पुस्तकों में कुछ शिक्षा की मजल्क के सिव्रा मनोरंजन को 
मात्रा अधिक दृष्टिगत होती है । दूसरी कई पुस्तकें ऐसी 
हैं, जिनमें कई ललनाओं को देवी-रूप मानकर उनका वर्णन 
किया गया है । इस प्रकार की पुस्तकों के पढ़ने से यह भावना 
अवश्य ही जाग्रत्‌ हो उठती है कि यदि वे देवी हैं, ओर 


पी 

उन्होंने ऐसा अलौकिक काम किया है, तो उसमें उनकी क्‍या 
दारीफ़ है। देवी तथा देवतों को तो कोई काम कठिन ही 
नहीं | यदि वे ही जीवन-चरित्र एक मामूली कन्या किंवा 
बालक की दृष्टि से लिखे जायें, तो उनके पढ़ने से वे बालकों 
तथा बालिकाओं के कोमल हृदय पर अवश्य ही विशेष रूप 
से अपना प्रभाव डाल सकेंगे । यह मेरा अनुमान है। इसी 
ध्येय के सामने रखकर यह 'सती सावित्रोः नाम की 
पुस्तक रची गई है । 

इस पुस्तक की भाषा सरल, सरस, मधुर और महावरे- 
दार ऐसी लिखो गई है, जे हमेशा बालचाल में आती है। 
इसे कम पढ़ी-लिखी बालिकाएँ भी अच्छी तरह समम 
सकती हैं । इस पुस्तक के लेखक एक सुयोग्य हिंदी-शिक्षक 
हैं । आशा है, यदि हमारे हिंदी पढ़े-लिखे भाई इस छेटो-सी 
पुस्तक का आदर करेंगे, तो हमारे लेखक महाशय अनेक 
इसी तरह को शिक्षाप्रद पुस्तकें लिखकर देश की उन्नति में 
अपना हाथ बेंटावेंगे | 

सती सावित्री 
पहल्षा अध्याय 

सत्यगुग में, सद्रदेश में, अश्वपति राजा राज्य करते थे | 
इनके राज्य में जो लोग बसते थे, वे सब सच्चरित्र थे।सब 
लोग बड़े रूपवान्‌ और गुणवान थे | सत्यता तो उनमें कूट- 
कूटकर भरी हुईं थी । दरिद्रता का नाम तक नहीं था। सारी 
प्रजा धन-धान्य से परिपूण थी | चोरी और डकैती को लोग 
जानते तक न थे। जो बात ये लोग अपने मुँह से एक बार कह 
देते थे, उसे जन्म-भर निबाहते थे। राजा के राज्य-भर में कोई 
भी एक दूसरे का शत्रु नहीं था। दया और ममता सब लोगों में 
बास करती थी। उस समय शेर ओर बकरी एक ही घाट पानी 
पीते थे । कया राजा कया रंक, सब समान दृष्टि से देखे जाते 
थे । जंगलों में जहाँ-तहाँ ऋषि-समुनि तपस्या करते थे। उनकी 
वेदी से निकला हुआ घुआँ आकाश-मंडल में छाया हुआ 
शोभायमान दिखाई देता था। लोग परिश्रमी और अपने पैरों 
पर खड़े रहते थे । कोई भी एक दूसरे का मुँह नहीं ताकता था। 
 ख्लेदी प्रतिदिन उन्नति पर थी । खेत सदा हरे-भरे रहते थे । 

इस समय लोगों के सदाचार के कारण अज्न भी खूब पेदा 
होता था। अश्वपति-जैसे राजा को पाकर राज्य के लोग सब 
तरह सुखी थे । प्रत्येक घर में सदा भोजन से अधिक सामग्री 
रहती थी । महाराज का महल तो इंद्रपुरी को भी मोहित करता 
था। राजा के सब नोकर आज्ञाकारी और स्वामिभक्त थे। रानी 
भी अपनी प्रजा को पुत्रों के समान मानती थीं। कोई भिक्षुक 
राजा के घर से विमुख होकर नहीं जाने पाता था । राज- 
सभा में पंडितों ओर विद्वानों का विशेष रूप से आदर-सत्कार 
होता था । 

इतना सुख ओर ऐश्वय होते हुए भी किसी भी मनुष्य के 
मुख पर प्रसन्नता न थी । सब लोग चिंता-युक्त दिखाई देते थे। 
कारण, राजा संतानहीन थे । सब लोग यही सोचा करते थे 
कि जिस समय हमारे ऐसे प्रजावत्सल राजा का स्वर्गा- 
रोहण होगा, तब न-जाने कोन दुष्ट राजा हम लोगों पर अपना 
शासन करेगा । यदि किसी कंगाल के कोई संतान न हो, तो 
क्‍ वह भी दुखी रहता है। पर जब एक ऐसा धमोत्मा राजा 
संतानद्दीन है, तब लोगों की चिंता का क्या ठिकाना | यद्यपि 
राजा को किसी भी बात का दुःख नहीं था, राज्य अच्छी तरह 
से भरा-पुरा था, प्रजा राजभक्त थी; किंतु संतान .न होने का 
दुःख राजा को २४ घंटे दबाए रहता था । पुतन्न-रत्र के विना 

राजा।को सारा संसार अंधकारमय दिखाई देता था। पुत्र 
की चिंतारूपी अग्नि राजा के हृदय को भस्म किए डालती थी। 

राजा को भी धीरे-धीरे बुढ़ापे ने आ घेरा । उनके कूच का 
डंका बजने का समय समीप आ गया । बुढ़ापे को आया देख वह 
अधीर हो उठे । अंत में कोई उपाय न देख राजा ने एक बड़ी 
भारी सभा की। इस सभा में देश-भर के विद्वान ओर 
ऋषि-मुनि बुलाए । जब पूरी सभा भर चुकों, तब राजा 
सभा में आकर बोले--““हमने आप लोगों को एक परमा- 
वश्यक विषय सोचने के लिये बुलांयां है। आप लोग 
मेरे इस काम को क्षमा करेंगे ।' राजा के मुंह से इस 
तरह दीन वचन सुनते ही सब लोग वाह-वाह करके रह 
गए । फिर राजा ने कहा--'आप लोग यह देख ही रहे हैं 
कि मुमे बुढ़ापे ने आ दबांयों है। अब मुझे इस विशाल 
राज्य की. रक्षा का कोई भी उपाय नहीं सूक पड़ता। राजा 
का धर्म है कि वह हर एक बात अपनी प्रजा की सहायता 
लेकर करे । इस कारण मेंने यह प्रश्न आप लोगों के 
आगे रख दिया है। अब आप लोग बतावें कि में इस राज्य 
को किसे सोंप दूँ । में जिस समय यह असार संसार छोड़कर 
चला जाऊँगा, उस समय फिर लौोटकर आप लोगां के सुख 
ओर दुःख को तो देख ही नहीं सकता । पर अपने रहते हुए 

इस बात के तय होने पर मेरी यह दिन-रात की चिंता दूर 
हो जायगी ।” 

राजा के मुंह से ये बातें सुनकर सब मुनि और ऋषि 
दुखी हो उठे । वे लोग राजा की दूरदर्शिता पर सोचते हुए 
बोले--“राजन्‌, आप धन्य हैं। वास्तव में हम लोगों को ऐसा 
राजा मिलना कठिन है । आपकी विलक्षण बुद्धि को धन्य है ।” 
पश्चात्‌ सब लोगों ने एकचित्त होकर राजा की जन्म-कुंडली 
मेंगाई, ओर उसे देखकर बोले--“महाराज | आप हताश न 
हों। आप यह क्या कह रहे हैं। आपकी जन्म-क डल्ी में पुत्र 
होना लिखा है। आप विश्वास रक्खें, वही आपका राज्या- 
धिकारी होगा । पर पुत्र-रत्र पाने के लिये आपको यत्न अवश्य 
करना होगा । आप यज्ञ ओर तपस्या करें, इससे इश्वर प्रसन्न 
होंगे। ज्यो ही ईश्वर प्रसन्न हो जायेंगे, त्यों ही ये बातें कुछ 
कठिन न रहेंगी ।” 

मुनियों के मुख से इस प्रकार की बातें सुनकर राजा के अनांद 
का ठिकाना न रहा | पुत्र-रत्न का मुख देखने की कल्पना 
.दिनोदिन बढ़ने लगी। राजा मुनियें की बातें को सदैव ही 
सत्य मानते थे | इस कारण उन्हें पूरा विश्वास हो गया कि 
अब भेरे आनंद के दिन आवेंगे । राजा हमेशा इसी बात को 
याद कर मन के लड्डू खाने लगे। 

मुनियों को बिदा करते समय राजा ने उन्हें मनचाहा दान दे- 
कर प्रसन्न किया और बोले--“हे पूजनीय ऋषियों, आपकी 
आज्ञा पालने को राज्य क्या, प्राण तक दे सकता हूँ | इस काय 
से एक तो मेरा बंश चलेगा, दूसरे राज्य की भी रक्षा होगी । 
फिर में आपकी बात किस तरह टाल सकता हूँ ।” ऋषियों ने 
भी अश्वपति को सावितन्री-देवी की आराधना बतला दी; फिर 
वे लोग अपने-अपने घर को चले गए । 

कुछ समय के बाद राजा मुनियों के कहे अनुसार सारा 
राज्य ओर धन छोड़ साधु का रूप बना जंगल में तपस्या 
करने को चले ग०। राजा के जाते ही सारी प्रजा में उदासी 
छा गई । किसी भी मनुष्य के मुख पर प्रसन्नता की कल्षक न 
रही । किंतु जब कभी लोगों को यह बात याद आती थी कि 
महाराज की तपस्या से सावित्री-देवी प्रसन्न होंगी, तो वे सोचते थे, 
ब्रह्माजी के प्रसन्न होने में देर ही क्‍या है । जब बत्रह्माजी प्रसन्न हो 
गए, तब तो हम लोग अवश्य ही राजकुमार के दशन कर अपनी 
आँखों को तृप्त करेंगे। यह सोचते ही उनका चेहरा खिल 
जाता था। राजा के बन को चले जाने के'डउपरात रांज का काम 
बूढ़े और चतुर मंत्री सेभालने लगे । 

जो राजा कभी दूध के फेन के समान कोमल बिछोने पर 
सोते थे, वही आज बन में पहुँचकर कुशासन जमाए तपस्या 

में मग्न हैं । उन्हें यह भी विदित नहीं कि इस समय दिन है 
या रात। राजा के हवन की ज्वाला से सारे बन में उजेला 
हो जाता है। घुआँ सीधा आकाश की ओर उड़कर सूय की 
प्रचंड किरणों से भी टक्कर खालेता है। राजा ने एक-दो 
दिन नहीं, अठारह वर्ष तपस्या की । अश्वपति की इस कठिन 
तपस्या को देखकर देवतों से न रहा गया। वे लोग मन में 
सोचने लगे कि जिस समय राजा की इस अखंड तपस्या से 
जह्माजी प्रसन्न हो जायेंगे, उस समय तो अश्वपति को अवश्य 
ही मुँह-माँगा वर दे बैठेंगे। देवगण समभते थे कि यदि 
ब्रह्माजी प्रसन्न हो गए, तो हमारा सारा बना-बनाया खेल 
मिट जायगा। किंतु नहीं, जो आदसी जैसा कार्य पहले 
कर जाता है, उसे उसका फल अवश्य मिलता है। ईश्वर 
भी उसे विना किए दुख-सुख नहीं देता। जो बबूल बोता 
है, उसे काँटे ही लगते हैं; पर जो आम का पेड़ लगाता 
हे, उसे मीठे फल खाने को अवश्य मिलते हैं । 

देवगण समभते थे कि त्रह्माजी किसी से भी असन्न या 
अप्रसन्न होकर उसके भाग्य में जैसा लिख देते हैं, बैसां ही 
होता है; पर नहीं, जो लिख सकता है, वह काट भी सकता 
है। यही विचारकर सब देवता त्रह्माजी के कान भरने को गए | 
-बहाँ क्या देखते हैं कि सभा खूब खचाखच भरी हुई है। एक 

ऊँचे आसन पर त्रह्माजी विराजे हैं। चारो ओर वेद-गान 
हो रहा है। सब देवता अपने-अपने मन में तरह-तरह के 
विचार कर रहे थे | त्रह्माजी को देखते ही उनके मुँह फीके 
पड़ गए। सबोंके चेहरों पर चिंता के चिह्न दिखाई देने 
लगे। जब त्रह्माजी को विदित हुआ कि मुझसे मिलने को 
देवता आए हैं, तब उन्होंने सबको अपने पास बुलाया ओर 
उनकी कुशल पूछी | फिर पूछा--“बताइए, आप लोग यहाँ 
किस कारण से आए हैं १” देवतों के मन की बातें सुनते ही 
ब्रहद्माजी को बड़ा आश्चय हुआ | वह अपने मन में कहने लगे-- 
“ये ज्ञोग कैसे स्वार्थी हैं। अरे ! जो जैसा कमे करता है, उसे 
वैसा फल अवश्य मिलता है | फिर न-जाने ये देवता क्‍यों मरे 
जा रहे हैं ।” कुछ कालोपरांत त्रह्माजी ने सबको संबोधन 
किया, और बोले--“देवो ! अश्वपति तुम्हाण अधिकार 
छीनने को तपस्या नहीं कर रहा है| वह किसी दूसरे मतलब 
से ही तपस्या कर रहा है | जिसके पास अभी इंद्र से भी 
अधिक ऐश्वय एवं कुबेर से भी अधिक धन है, वह भला फिर 
तुम्हारा अधिकार काहे को लेगा ! उसे तो वहीं पर इंद्रपुरी 
के समान सुख है ।” 

ब्रह्माजी के मुँह से इस प्रकार के बचन सुनते ही सब 
देवता अपना-सा मुँह लेकर बेठ गए। वे लोग एक शधुन में 

लग जाने के कारण अपने को भूल गए थे । अब उनका होश 
ठिकाने आ गया । किंतु यमराज से न रहा गया ; क्योंकि 
देवतों को सममाते समय त्रह्मांजी ने यह भी कहा था कि यदि 
अश्वपति को यम का अधिकार भी मिल जाय, तो भी वह 
उसका क्‍या करेगो | यमराज अपने मन में खिन्न होते हुए 
ब्रह्माजी से बोले-- महाराज ! क्‍या मेरा पद लोगों की नज़र 
में कम है १ कया मेरा पद पाने को किसी के मन में चिंता नहीं 
होती होगी ? देखिए, में ही संसार का संहारकर्ता एबं घम- 
राज हूँ ।” 

यमराज की इस प्रकार की बातें सुनते ही ब्रह्मजी उनके 
मन का भाव समझ गए । वह अपने मन में सुसकिराते 
हुए बोले--“यमराज, तुम्हांरा ऐसा कोन बड़ा भारी अधि- 
कार है, जिसे पाकर तुम इस तरह कह रहे हो | तुम 
क्या, मनुष्य पर तो सनमाना अधिकार में भी नहीं जमा 
सकता । अच्छी बतांओ, कया तुम एकदम लय कर सकते 
हो ?” यमराज ने कुछ दुःखित होते हुए कद्दा--“मैं लय 
करने का काम, अपनी इच्छा के अनुसार न सद्दी, आपकी 
इच्छी के अनुसार तो कर सकता हूँ ।” ब्रह्माजी ने हँसकर 
कद्दा--“/यमराज, तुस भूल रहे हो। कोई भी आदमी अपनी 
इच्छा के अनुसार न तो किसी को दुःख ही दे है सकता 

ओर न किसी का लय ही कर सकता है। यदि तुम कुछ सोचो, 
तो तुम्हें मालूम होगा कि हम और तुम, दोनो एक निमित्त-मात्र 
ही हैं। प्राणी जो दुःख और सुख भोगते हैं, वे अपनी करनी के 
अनुसार ही पाते हैं। यद्यपि यह बात सत्य है कि में लोगों के 
भाग्य का विधाता हूँ; पर नहीं, में भी मनमानी नहीं कर सकता । 
पहले जब मनुष्य की करनी देख लेता हूँ, तब उस पर काय 
ओर कम का विचार करता हूँ । फिर जो भलुष्य जैसे 
कम करत। है, उसे वैसा ही फल देता हूँ । तुम तो सिफ़् उस 
काम को पूर्ण करने के सहायक हो और में जो लिखता हूँ, उसे 
उसी तरह करके तुम अपना कतंव्य पालन करते हो | यमराज, 
आप ही नहीं, में इस इतनी भरी हुई सभा में सब देवतों के 
सामने यही बात कहता हूँ कि जो जैसा करेगा, वैसा ही फल 
पावेगा ।” द क्‍ 

 देवगण अभी तक अपने अधिकार के मद में चूर हो रहे 
थे । वे अपने मन में अपने को ही सब तरह का कर्ता-धर्ता 
सममभते थे; पर अब उनकी आँखें खुल गई । ब््माजी ने कर्म 
को प्रधान बताया , उसे सुनते ही उनके कान खुल गए । वे लोग 
बढ़े अचंभे में पड़े । फिर वे लोग ब्ह्माजी से बोले--““भग- 
बन्‌, यदि मनुष्य के कर्म के अनुसार हेर-फेर हो सकता है, तो 
फिर आप वह हेर-फेर क्‍यों नहीं कर देते १” 

ब्रद्माजी ने कहा--“ दिवतो, हेर-फेर हो सकता है; पर उस- 
के करने को साधना भी अच्छी होना चाहिए ।” यह उत्तर 
सुनते ही सब देवता बड़े आश्चय में पड़े । वे बोले---““भगवन, 
यह बात आंपने हम लोगों से अभी तक नहीं कही थी | एकद्म 
आपके मुँह से इस प्रकोर की बातें सुनते हुए हम लोग तो बड़े 
आश्चय में पड़े हुए हें ।” ब्रह्मजी ने कह्या--'यह्‌ बात सत्य 
है कि मेंने तुम लोगों को नहीं बताया है । यह तुमने पहले ही 
पहल सुना है, इससे तो तुम लोगों को आश्वय अवश्य ही 
होगा । यह नियम है कि जिस मनुष्य ने कोई बात न सुनी हो, 
ओर वह उसे किसी श्रेष्ठ के मुँह से सुने, तो उसे आंश्चय 
अवश्य हो । अब तुम लोग अपने-अपने घर को प्रसन्नतापूवेक 
जाओ । अश्वपति तुम्हारा अधिकार पाने को तपस्या नहीं कर 
रहा है । उसे तो सबसे अधिक चिंतां एक पुत्र का मुँह देखने 
की हो रही है । तुम लोग बिलकुल चिंता न करो । मेरी कद्दी 
हुईं बात का तुम लोगों को विश्वास नहीं है, इस कारण में 
ऐसी व्यवस्था करता हूँ, जिससे यह सिद्धांत भी तुम्हारी समझ 
में आ जाय ।” 

इतना सुनते ही सभा भंग हो गई । देवगण ब्रह्माजी को 
प्रणाम कर अपने-अपने घरों को चले गए। देवतों के चले 
जाने पर ब्रह्माजी ने अपनी प्यारी पुत्री सावित्री को बुलाया । 

ज्यों ही सावित्री ब्रद्माजी के पास पहुँचीं, त्यों ही बोले---“बेटी, 
जंगल में अश्वपति राजा को तपस्या करते आज अठारह वर्ष 
पूरे हुए, पर तुमने अभी तक उन्हें दशेन न दिए ।” 

त्रह्माजी के मुख से इस प्रकार को बातें सुनते ही सावित्री 
बोलीं--/पिताजी, में उन्हें दर्शन कैसे दूँ ? आपने तो उस 
बेचारे का मार्ग रोक रक्खा है ! आप यह जानते ही हैं कि: 
वह पुत्र होने की इच्छा से तपस्या कर रहा है; किंतु जब 
आपने उसे निस्संतान लिखा है, तब मेरा जाना ओर न जांना,, 
दोनो बराबर ही हैं। में वहाँ जाकर क्यो करती” 

सावित्री के मन.की बात सुनते ही त्रह्माजी समझ गए कि अन्य 
देवतों के समान साविच्नी भी अ्रभ में पड़ी हुई है। उन्होंने अपनी 
पुत्री की समकाकर कहा--“अच्छा तुम जाओ, अब वह राजा 
निस्संतान नहीं है । वह बहुत ही जल्दी एक पुत्री का सुँह 
देखेगा । अब तुम उससे कह आओ कि अधिक तपस्या करने 
की आवश्यकता नहीं । उसकी तपस्या सफल है । तुम देर 
न करो, उसको यह शुभ समाचार जल्दी सुना आओ ।” 
सावित्री ने फिर कहा--“'प्रभो ! अश्वपति ने तो पत्र पाने 
को तपस्या की है, फिर पुत्री होने से उसकी इच्छा केसे प्री 
हो सकती है ? पुत्र न होने से उसका राज्य तो धूल में ही 
मिल जायगा ।” 

ब्रह्माजी ने कहा--“सावित्री, पुत्रों होने से उसका क्‍या 
'बिगड़ता है । लड़का न सही, उसके नाती तो अवश्य ही राज्य 
के अधिकारी होंगे ।” 

ब्रह्माजी की बातों को सुनकर सावित्री ने फिर कहा-- 
“पिताजी, में तो समझती थी कि आप जो लिख जाते हैं, उसे 
कोई मेट ही नहीं सकता । फिर क्या आप भी दूसरे लोगों 
की तरह अपनी बात पर अटल नहीं रहते ? यह मेरा भारी 
अम मिटा दीजिए ।” 

ब्रह्माजी बोले--“पुत्री, क्या तू भी अन्य देवतों के समान 
पागल हो गई है ? यदि लोग यह सुन लेंगे कि अश्वपति ने सावित्री 
की इतनी कठिन तपस्या की; पर उसका फल उसे बिलकुल 
ही न मिला, तो यह कितने कलंक की बात होगी । इस कलंक 
को हम अवश्य ही दूर करेंगे। भाग्य तो कोई बात ही नहीं 
है। मनुष्य के कर्मानुसार भाग्य में उलट-फेर होता रहता है। 
जो आदमी चोरी करेगा, वह बात खुल जाने पर अवश्य ही 
क्ेद में जायगा । मैं तो केवल अवलंब-मात्र हूँ । हाँ, यद्यपि लोग 
यह कहा करते हें कि यह हमारे भाग्य में ही बदा होगा; किंतु 
ऐसा नहीं है। यदि वह मनुष्य बुरे काम न कर अच्छे काम 
करता, तो क्या उसे उसका फल न मिलता । राजा अभी 
निरसंतान था; पर अब उसने इतनी कठिन तपस्या की, जिससे 

देवतों को भी अपना अधिकार जाने का भय हो गया | 
फिर यदि में ऐसे राजा को, जो पुत्र की इच्छा से तपस्या कर 
रहा है, पुत्र न देकर पुत्री दूँ, तो इसमें कया बुराई है। अश्व- 
पति ने अपने पूव जन्म में ऐसे काम किए होंगे, जिस कारण 
वह इतने सुख का मालिक होते हुए भी पुत्र का मुँह न देख सका। 
तुम लोगों का यह भारी भ्रम मिटाने के लिये ही में यह काय सोच 
रहा हूँ। अब इससे सब लोगों की आँखें खुल जायँगी। वे 
भूल जायेंगे कि इस संसार में कम ही प्रधान है । मेरे 
इस तरह करने पर देवतों का श्रम तो दूर हो ही जायगा,. 
लोगों को भी इससे शिक्षा ग्रहण कर अच्छे काम करने की: 
शिक्षा मिल ज्ञायगी ।” 

अपने पिता की बातें सुनकर साविन्नी समझ गईं कि अब 
अश्वपति के अवश्य ही कन्या उत्पन्न होगी। अब मुझे यह 
शुभ समाचार अवश्य सुना आना चाहिए | इस तरह मन में 
सोचकर सावित्री ने अपने पिता को प्रणाम किया, और ब्रह्म- 
लोक से अश्वपति के पास आ गईं । 

जिस समय सावित्री अश्वपति की तपोभूमि में आई, 
उस समय क्या देखती हैं कि सारा वन हरा-भरा दिखाई 
दे रहा है। ऐसा कोई भी पेड़ नहीं है, जो सूखा पड़ा हो। 
प्रत्येक पेड़ में तरह-तरह के फूल लगे हैं । फलों के बोम से 


१्छ सती सावित्री 


वृक्षों की डालियाँ धरती की ओर भ्ुक रही हैं | जहाँ-तहाँ 
हरी दूब के ग़लीचे-से बिछ रहे हैं | म्॒गों के बच्चे उन पर 
प्रसन्नतापूबक घूम रहे हैं । यज्ञ के घुएँ से आकाश भरा हुआ 
है। राजा कुशासन पर बैठे अपने नेत्र बंद किए भजन में 
मस्त हैं । 

राजा को ऐसी कठिन तपस्या देख सावित्रीदेवी मन-ही- 
मन प्रसन्न होंती हुईं राजा से बोलीं--“बेटा ! शांत हो । 
तू जिसको बुलाने के लिये इतनी कठिन तपस्या कर रहा है, 
वह में आ गई । अब तुम्हें जो कुछ माँगना हो माँग लो ।” 
राजा सावित्रो को देखकर बहुत ही प्रसन्न हुआ । उसकी 
आँखों से प्रेम के आँसू बहने लगे | गला भर आया। सत्य 
है, यदि कोई मनुष्य अपना कठिन काम पूर्ण होता हुआ 
सममभ लेता है, तो उसकी खुशी का ठिकाना ही नहीं रहता । 

राजा ने देवी को प्रणाम किया, ओर गदूगद शब्दों में 
कहा--“महारानी, आप तो जानती हैं कि मुझे संतान की 
इच्छा है, इसी कारण आपको यहाँ तक आने का कष्ट उठाना 
पड़ा । अब मेरी आपसे बार-बार यही बिनती है कि आप 
मेरी इस इच्छा को पूर्ण कर मुझे कृतकृत्य कीजिए ।” 

राजा के मुँह से यह सुनते ही सावित्री ने कहय--*राजां, 
चिंता न करो । तुम्हारी इच्छा पूरी होगी। तुम शीघ्र ही कन्या 

का मुख देखोंगे। उस कन्या से जो पुत्र होंगे, वे ही तुम्हारे 
राज्य के अधिकारी बनेंगे । तुमको शुभ समाचार सुनाने के 
लिये ही मुमे ब्रह्माजी ने भेजा है ।” 

इतना कहकर देवी अंतर्दान हो गई। फिर राजा को 
देवी के दशन तक न मिले । राजा की तपस्या सफल हुई | वह 
मन में इस प्रकार प्रसन्न हुए, मानो अंधे को फिर से 
नेत्र मिल गए हों । राजा बार-बार अपने भाग्य को सराहते 
हुए प्रसन्नचित्त नगर की ओर आए | राजा को अपने घर 
की ओर आते देख प्रजा लोग समझ; गए कि अब अवश्य 
ही सब लोगों की इच्छा पूण होगी। यह बात इस तरह से 
फैली कि कुछ ही काल में सारे राज्य के लोग अपने राजपुत्र 
का मुख देखने को दिन-प्रति-दिन उत्सुक होने लगे। लोग 
जहाँ-तहाँ बैठकर इसी की चर्चा चलाने लगे । कितने तो राज- 
पुत्र का मुख शीघ्र ही देखने के लिये जप करने लगे । ज्ञोग जहाँ- 
तहाँ बड़ी-बड़ी सभाएँ करके राजा की जय-ध्वनि ओर उनके 
भाग्य की सराहना करने लगे। जिन लोगों के मुख अभी 
तक कुम्हलाए-से रहते थे, वे अब खिल गए, जैसे सूथ का उदय 
होते ही कमल का फूल खिल जाता है। सब अपने घरों की 
सजावट एक-से-एक बढ़कर करने लगे। स्रियाँ मंगल-गान 
गाने लगीं। नगर की सखियाँ, जो रानी को अपनी माता से 

भी ज़्यादा प्यार करती थीं, अतिदिन इनका शुभ समाचार 
जानने को महल में जाने लगीं । 

इेश्वर की इच्छा बड़ी प्रबल होती है। कुछ काल के 
उपरांत रानी गर्भवती हुई | फिर नौ मास व्यतीत होते मालूम 
भी न पड़े कि किस आनंद ओर सुख में निकल गए। नो मास 
व्यतीत होते ही रानी के एक सुलक्षणा कन्या उत्पन्न हुई। 
राजमंदिर में कन्या का उत्पन्न होना सुन लोगों की प्रसन्नता 
का ठिकाना न रहा । राजा के राज्य-भर में जितने मंदिर, 
मठ, शिवालय थे, सबों में लोगों ने जा-जाकर आरती और 
वंदना करना शुरू किया। हरएक नगर ओर गली बंदन- 
वारों तथा फूल की मालाओं को लटकाकर खूब ही सजाई गई। 
अपनी प्राणों से प्यारी पुत्री पाकर महाराज अश्वपति के 
आनंद का तो कहना ही कया था। उनकी इस ससय यह दशा 
हो रही थी, मानो किसी कंगाल को तीनो लोकों की लक्ष्मी 
मिल गई हो। राजा ने अपनी बालिका के सुख के लिये ब्राह्मण 
तथा दीन और दुखियों को नाना प्रकार के वस्राभूषण दिए । 
जो आदमी बहुत ग़रीब थे, उनके घरों में भी राजा का दिया 
हुआ अन्न धरे नहीं समाता था । ब्राह्मण तो दान की बस्तुएँ 
ढोते-ढोते थक गए, तो भी राजा का दिया हुआ दान वे लोग 
अपने घरों तक न पहुँचा पाए। बेचारे छोटे-छोटे बच्चे तो मिठाई 

और दूध-मलाई खाते-खाते अघा गए। राज्य-भर में आनंद 
की बधाई बजने लगी । खस््रियाँ भुंड-की-फुड आकर राज- 
भवन में मंगल-गान गाने तथा राजकन्यथा को देख अपनी 
आँखें ठंडी करने लगीं । 
राजा के घर पुत्री का होना सुनकर देश-देश से बड़े-बड़े 
ऋषि-मुनि आए ओर अपने दोनो हाथों को उठाकर पुत्री को 
आशीर्वाद देने लगे। राज्य-भर में जितने सेठ-साहूकार थे, सबों द 
ने राजकन्या के खेलने को अनेक बहुमूल्य खिलोने दिए।जो 
साधारण आदमी थे, वे खाली ही हाथों राजा की डयथोढ़ी पर 
।ए। अपनी प्रजा के लोगों का इस तरह प्रेम तथा सच्ची 
स्वामिभक्ति देख राजा के आनंद का ठिकाना न रहा । 


दूसरा अध्याय 

लोगों के आनंद के दिन बीतते देर न लगी । किसी को भी 
समय जाते मालूम न पड़ा। राजा को कन्या सावित्रीदेवी के 
अनुग्रह से प्राप्त हुई थी, इस कारण उन्होंने इसका भी नाम 
सावित्री ही रख लिया। क्‍ 

सावित्री पूरी साविन्नी थी। उसका शरीर कुंदन के समान 
था । रंग धीरे-धीरे ज्योत्स्ना की तरह निमल और स्निग्ध हो 
गया। कन्या के दोनो ने१र कमल को पखुरी के समान गंभीर 
थे। सिर के बाल टेढ़े होकर मुख को ढकने के लिये तैयार 
होने लगे। 

सावित्री धीरे-धीरे बड़ी होने लगी । माता-पितां की गोद 
को छोड़कर घुटनों चलने लगी। घुटनों चलना छोड़कर मा-बाप 
का हाथ पकड़कर चलने लगी । धीरे-धीरे नगर के बांलक- 
बालिकाओं के साथ खेलने लगी । सावित्री की मीठी-मोठी और 
चतुराइईभरी बातें सुनकर सबका जी यही चाहता था कि मैं 
सदां उसकी बातें सुनता रहूँ । 

राजां जिस समय रांजसभा में जाते, अपनी लड़की को 
साथ ले जाते थे। होम, यज्ञ आंदि करते, तो भी सावित्री पास ही 

जाकर बैठ जाती थी। राजा कभी-कभी तो लड़की के खेलने 
ओर कभी-कभी उसके पढ़ाने-लिखाने में अपना समय 
व्यतीत करते थे। वह कभी तो उसे संसार के काम-धंघे 
बताते और कभी-कभी धर्म का उपदेश देते थे । इंश्वर की 
भक्ति और संयम-शि्ञा के लिये राजा जितनी तरह के ब्रत- 
नियम-पालन की व्यवस्था करते थे, सावित्री आग्रह से पिता 
की आंज्ञा पालन कर बहुत सुख पातो थी । केवल ब्रत-नियम 
का पालन करके राजा शांत न होते थे; जब कभी समय पांते 
अपनी प्यारी पुत्री को अनेक पुण्यवती आदशे सती रमणियों 
की कहानी सुनाते थे ! सांविन्नी अपने मन ओर प्रण से उन 
चरित्रों को अनुकरण ही अपने जीवन का लक्ष्य बनाना स्थिर 
करती थी। द 

तपोबन की बातें सुनने में सावित्री का मन बहुत ही लगतो 
_ था। सावित्री राजसभा में ऋषि-मुनियों को बुलाकर तपोवबन 
की बातें सुनती थी। ये बातें सुनकर सावित्री का जी भर 
जाता था। 

एक समय राजा ऋषियों से मिलने ओर तपोवन की पुरुय- 
भूमि देखने के चले | सांवित्री ने भी ज़िद्द पकड़ ली कि पितांजी, 
में भी आपके सांथ चलूँगी ।बस, उसी समय गहने-कपड़े उतार- 
कर ऋषि-बालिका के समान पिता के पीछे खड़ी हो गई । 

सावित्रो की श्रद्धा देखकर राजा विवश हे! गए ओर उसे अपने 
साथ ले चले । 
अहा ! सावित्री तपोावन देखकर कितना खुश हुईं। ऋषि- 
बालिकाओं के साथ खेलने से उसका जी नहीं भरता । हरिण 
के बच्चे को नरम-नरस दूब तथा ऋषि-बालकों को दो-दो 
चने खिलाने में भी उसका जी नहीं अघाता था । उस समय 
ऐसा ही मालुम होता थो, मानो तपोवन ही उसके सुख की जगह 
है । वहाँ जाने पर फिर उसे राजमहल की इच्छा न होती थी । 
अश्वपति एक दिन में आने को बात कहकर तपोवन को जाते 
थे; पर सावित्री के कोरण तीन दिन में भी नहीं फिर सकते थे। 
. सावित्री का बचपन गयां, लड़कपन भी गया । उसके शरीर 
की कांति दिनोंदिन बढ़ने लगी । अब वह ज़िद नहीं, वह बहाना 
नहीं, मानो लज्जा ने आकर सबकों दूर कर दिया। धीरे-धीरे 
सावित्री ने धूल में खेलना-कूदना छोड़कर घर के काम-धंधों में . 
तथा ब्रत-पूजन में मन लगाया । सावित्री सदा जी भरके माता- 
पिता की सेवा करती थी । नौकर और मज़दूरिनों को प्यार तथा 
अपने और पराए पर दया करती थी। सावित्री मानो सबके 


रा सुख-दुःख की चिंता करती थी। सख्त्रियाँ साविन्नी को छोड़कर 


... एक क्षण भी नहीं रह सकती थीं। पड़ोसिनें सदा उसे घेरे 
.. इहतो थीं। पशु-पत्षियों के भी सावित्री जी से प्यार करती थी। 

किसी का कभी कष्ट देखकर उसकी आँखों में पानी भर 
आता था । 

 धीरे-धोरे सावितन्नी के रूप ओर लावण्य की बातें संसार- 
भर में छा गई । जिस राज्य में जाओ, वहाँ ही सावित्री के 
गुणों की बातें सुनाई देती थीं | राह में एक-दो आदसी- बातें 
करते, तो भी साविन्नी के ही रूप की बातें। राजदरबार में. 
राज-राज में, घर-घर में, क्या रानी, क्या गृहस्थ, क्या भि- 
खारी, सभी सावित्री के गुणों की प्रशंसा करते थे । 

सावित्री के इन लक्षणों से महाराज अश्वपति का ध्यान उसके 
विवाह की ओर गया । साविन्नी को विवाह-योग्य देख महा- 
राज के सिर योग्य वर खोजने को चिंता सवार हो गई । महा- 
राज मन में विचारने लगे--“मेरी एक ही तो प्राणों से प्यारी 
पुत्री है । इसको पाने के लिये मेंने कितने कष्ट सहे हैं। फिर 
जगतूपिता की मुझ पर ऐसी दया है कि में अपनी पुत्री के 
रूप-लावण्य और उसके गुणों के सामने सरस्वतीदेवी को 
भी कम सममभता हूँ। इसलिये प्रथ्वी पर जहाँ कहीं भी, 
मुझे जो सबसे श्रेष्ठ और योग्य वर मिलेगा, उसी के साथ 
में अपनी कन्या का विवाह करूँगा। जो वर किसी भी एक 
बात में कम होगां, उसके साथ में अपनी लडकी को कभी 
नहीं भेज सकता ।” 

महाराज ने यही सोचकर अपने राज्य के विश्वासों 
ब्राह्मणों ओर भाटों को बुलाया और उन्हें देश-देश में भेजकर 
वहाँ के राजकुमारों के गुणों और दोषों की परीक्षा की । 
जब सब लोग वापस आ गए, तब मालूम हुआ कि विधाता 
ने ऐसी सुलक्ञणा कन्या के योग्य वर का जन्म ही नहीं दिया । 
किसी का भी प्रयन्न सफल न समझ राजा अपने मन में विचार 
करने लगे--“देखो, यह संसार कैसा विचित्र है ! जहाँ पर 
कानी और कुरूप कन्‍्याओं तक का विवाह हो जाता है, वहाँ 
सावित्री के योग्य कोई वर ही नहीं मिलता ।” कुछ ठहर- 
कर फिर उन्होंने सोचा--“यदि ईश्वर मेरी पुत्री को इतना 
अच्छा रूप और लांवण्य न देता, तो क्या बुराई थी। 
इस रूप को छुटा मनुष्य की आँखें सह नहीं सकतीं। जो 
उसकी ओर देखता है, उसी ,का जी भुलस जाता है। सब 
लोग रूपवान्‌ को देवी समझ बैठते हैं और फिर डर के 
सारे उसके सामने तक नहीं होते । यही कारण है कि जितने 
राजों, राजकुमारों ओर मंत्री-पुत्रों के पांस मेरे दूत गए, उन- 
में से किसी का भी साहस ऐसी सुलक्षणा कन्या के साथ 
विवाह करने को नहीं हुआ ।” द 
. साबित्री के अपूर्व रूप और अकथनीय सुंदरता का हाल 
सुनकर यदि कोई मनुष्य अपने घर से साहस करके, कई 

तरह से सज-धजकर, राजा के पास आता भी था, तो उसके 
रूप को देखकर उसकी आँखें चोंधिया जांती थीं । वह 
लज्जित हो जाता था । ऐसी किसी भी आदमी की हिम्मत 
नहीं थी, जो सावित्री का रूप देखकर लज्जित न हो जाय । 
ज्यों ही कोई आदमी राजकन्या के सामने आता था, त्यों 
ही उसके नेत्र, कुछ काल को, बंद हो जाते थे ओर लज्जा के 
कारण वह सावित्री को माथा भुकाकर चलो जाता था | यदि 
कोई आदमी कड़ी हिम्मत करके सावित्री के रूप को देखना 
भी चाहे, तो उसे ऐसा विद्त होता था, मानो वह किसी 
देवी की मूर्ति का द्शन कर रहा हो । 

यह बात धीरे-धीरे सारे संसार में फेल गई । इतनी बड़ी 
बात कैसे गुप्त रह सकती थी ! विवाह की बात करना 
तो दूर रहा, लोग सांविन्री का नाम ही सुनकर विवाह के 
प्रस्ताव को अस्वीकृत कर देते थे । जब महाराज को किसी भी 
तरफ कोई वर न मिला, तब वह बड़ी चिंता में पड़े। उन्होंने 
जिन लोगों को वर खोजने के लिये भेजा था, वे सब हताश 
होकर कई विकट बातें सुनाते हुए आए । कोई कहता था-- 
“लोग सावित्री के विवाह का नाम सुनते ही अपने कानों 
पर हाथ रख लेते हैं । वे न-जाने एकदम ऐसा क्‍यों कह बैठते हें 
कि उसे तो हम अपनी माता के समान मानते हैं। जब हम 

से ऐसी नज़र से देखते हैं, तब विवाह की बात कैसी ?”? 
कई तो, जो राजों की मार खाकर आए थे, अपनी-अपनी 
गरीठ निकालकर चाबुकों के चिह्ृ दिखाने लगे। राजा अपने 
दूतों के मुख से ऐसी बिचित्र बातें सुनकर इस तरह सहम 
गए, जेसे सृगी अपने चारो ओर द्वार लगी देखकर सहम 
जाती है । राजा को अपनी कन्या के पाने और उसके साथ वार्ता- 
लाप करने में जितना आनंद आता था, अब उन बातों को 
याद कर उन्हें उतना ही दुःख होने ल्गा। राजा सोचने लगे---“न- 
जाने इश्वर ने हमारे भाग्य में केसी-केसी आपत्तियाँ लिखी 
हैं! जेसे-तैसे लड़की मिलनी, तो उसका वर नहीं मिज्ञता। 
देखो, जिन गुणों के पाने को लोग अनेक प्रयत्न करते हें, वे ही 
सब गुण आज सावित्री के लिये. कुल्हाड़ हो रहे हैं!” महाराज 
की यह चिंता यहाँ तक बढ़ी कि उनका खाना-पीना, सोना 
ओर काम-काज, सब भूल गया। इधर क्या था, सावित्री 
को तो इस बात की कोई फ़िकर ही न थी। वह तो उसी 
तरह लाड़ ओर प्यार से पाली जा रही थी। वह दिनोंदिन 
_ खन्नति पाने लगी। रमणियों में जो बातें बड़े ही सोभाग्य से 
मिलती हें, सावित्री में उन्हीं बातों के विशेष होने से 
राजा तथा रानी को इतना कठिन दुःख सहना पड़ा ! 
. वास्तव में सावितन्नी के रूप को देखकर यही मालूम 

होता था कि त्रह्मा ने सारे संसार की सुंदरता इसी को दे 
दी है। 

राजा जब अनेक उपाय कर चुके ओर सब विफल हुए, 
तब उन्होंने सोचा--''साविन्री को आप ही अपना वर खोजने 
को भेजना चाहिए | यह काम उसी का है। वह खुद सममम- 
दार और पढ़ी-लिखी है। यदि वह अपना वर आप खोज 
ले, तो इससे बढ़कर सुख की बात.- मेरे लिये ओर क्‍या हो 
सकती है । जब कोई राजपुत्र उसका स्वरूप ओर लावण्य 
देखकर राजी नहीं होता, तब ऐसा करने में क्‍या हानि है ! 
साविन्नी जिसे अपने इच्छानुसार वरण कर लेगी, वह पुरुष 
उसे विमुख नहीं लौटावेगा । यह मेरी पूण धारणा है।” ये 
बातें सोचकर राजा साविन्नी के स्वतः ही वर ढूँढने का मोक़ा 
देखने लगे । इसीलिये उन्‍होंने एक भारी सभा की । उसमें 
देश-देश के राजपुत्रों को निमंत्रण भेजा । स्वयंवर-भवन बिल- 
कुल खाली ही पड़ा रहा। इस स्वयंवर में किसी भी राज- 
कुमार ने आने का साहस न किया राजा ने इस काम के 
करने में न-जाने कितना रुपया व्यय किया था ओर कितना 
परिश्रम उठाया था; पर सब निष्फल हुआ । 

पोणि-प्रहण की रीति आजकल जो इस देश में चल रही 
है, पहले न थी । प्राचीन काल में विवाह करने की प्रथा कुछ 

ओर ही थी । उस समय में आजकल के समान माता-पिता 
अपनी प्यारी कन्‍्याओं को आँख मीचकर, जहाँ जी में आया, 
नहीं डाल देते थे | वे पहले कन्या की योग्यता, गुण, कम 
. तथा स्वभाव के अनुसार वैसे ही गुणी की खोज करते थे । 
फिर वर को पसंद करना या न करना, यह कन्या की इच्छा 
पर रहता था। वे लोग समझते थे कि हम लोग तो कन्या 
का जन्म-भर साथ नहीं दे सकते, फिर उसके सुख के दिन 
क्यों दुःख में डालकर पाप के भागी हों। कन्या जिस वर को 
पसंद कर लेती थी, उसी के गले में जयमाल या वरमाला 
डाल देती थी । माता-पिता भी उसी को स्वीकार कर बड़ी 
धूम-धाम से उसी के साथ अपनी पुत्री का विबाह कर देते थे । 

राजा ने जब अपना यह विचार भी सफल होता हुआ न 
जाना, तब अपने मंत्रियों ओर वृद्ध ब्राह्मणों की सलाह लेकर 
सावित्री को तीथ-यात्रा कराने का बिचार किया। इसी तीथे- 
यात्रा से अनेक काम थे | एक तो यह कि तीथे करने से मन 
पवित्र होता है । कम-दोष अलग हो जाते हैं। अनेक लोगों 
से परिचय भो हो जाता है । इसमें राजा का यह भी विचार 
था कि इसी सुअवसर से कदाचित्‌ सावित्री को योग्य बर 
भी मिल जाय । अपने मन में इस तरह का पक्का निश्चय कर 
एक दिन महाराज अश्वपति ने, अपनी प्यारी पुत्री सावित्री 

को अपने पास बुलाकर, उसके सामने यह बात प्रकट करने 
का विचार किया । क्‍ 

इस समय संध्या हो रही थी। आज सावित्री ब्रत थी, 
इस कारण मंदिर में जाकर महादेवजी का यथाविधि पूजन 
कर अपने कमल के समान कोमल करों में फूल की रीती 
कटोरी लेकर रनिवास की ओर आ रही थी। सावित्री को 
राजमहल की ओर आते देख राजा ने उसे बुलाया--“बेटी ! 
इधर आओ।” क्‍ 

अपने प्यारे।पिता का बुलाना सुनकर आज्ञाकारिणी सावित्रो 
ने फूल की कटोरी वहीं पर रख दी ओर पिता के पास जाकर 
अपना सिर नीचा कर खड़ी हो गई । अपनी प्यारी पुत्री का 
ऐसा आचरण देख राजा मन में एकदम अधीर हों उठे । 
जिसे वे अपनी आँखों से अलग नहीं करना चाहते थे, आज उसे 
ही अपना वर ढूँढने के लिये तीथ-यात्रा को भेज रहे हैं ! यह 
ध्यान आते ही उनको छाती भर आईं । पर बह क्‍या करते । 
यह तो विधाता की की हुईं बात थी। राजा ने अश्रुप्रा नेत्रों से देखा 
कि अब सावित्नी का पंद्रहवाँ बष पूरा हुआ, और वह सोलहवें 
में पहुँच गई है। अपनी पुत्री की यह अवस्था देखते ही राजा 
ने सोचा, सावित्री को ज़्यादा छोड़ना ठीक नहीं है। यही सोच- 
कर वह बोले---““बेटी ! तेरा संप्रदान-काल पास आ गया। 

. मैने अपने मन से अनेक उपाय कर डाले; पर कोई भी सफल 
न हुआ। अब मेरा यह विचार है कि तू अब तीर्थ-यात्रा कर 
आ। इसी समय में अपने योग्य वर को भी चुन लेना ।” 
महाराज की बातें सुनते ही सावित्री के शरीर का रंग 
लाल पड़ गया | वह इस समय ऐसी खड़ी थी, मानो निर्जीब 
हो । उसका बोलना तो एक ओर रहा, बह गदन तक न उठावी 
थी। कारण स्पष्ट था । विवाह की बात सनते ही ऐसी कौन 
आय-नारो होगी, जो खभावत: ही लज्जा से नतमस्तक न हो 
जाती हो । इस कारण के सिवा सावित्री में एक विशेष गुण 
यह था कि वह दूसरे का दुःख नहीं देख सकती थी । यदि 
वह किसी समय किसी दीन या दुखी को देख ले, तो आप- 
ही-आप उसकी आँखों से आँसू बहने लगते थे। वह सोचने 
लगी--“हा ! मेरे माता-पिता ने मुझे कितने कष्ट से पाला, मुझ 
पर कितनी दया की, कितने लाड-प्यार से रक्खा; पर अब उन्हीं 
माता-पिता को मेरे ही कारण कितना दुःख उठाना पड़ता है । 
दा ! में कैसी अभागिनी हूँ, जो अपने वृद्ध माता-पिता को सुख 
न देकर उनके दुःख का कारण बन रहो हू । चाहे कुछ भी हो, 
अब तो में अवश्य ही अपने माता-पिता का दुःख दूर करने का 
उपाय कहूँगी ।” इन बातों के मन में आते ही सावित्री ने लज्जा 
.. को छोड़कर पिता से कहा--“पिताजी, आप इतने दुःखी न हों । 

में आपकी इस बड़ी चिंता का भार अपने ही सिर पर लिए 
लेती हूँ 7... 

अपनी पुत्री के मुख से ऐसा बचन सुनते ही अश्वपति 
ने कहा--“बेटी, तुम किसी भी बात की चिंता न करो । में 
यह जानता हूँ कि तुम सब बातों को जानती और सममती 
हो, तुम्हारी बुद्धि स्थिर है। तुम शा्तरों को जाननेवाली 
ओर कतेव्यपरायणा हो । तुम इस भारी बोझ को, जो मुभसे 
नहीं चल सका, उठा सकती हो। यही विचारकर मेने तुमको 
आज यह आज्ञा दी है।” इस प्रकार अपनी पुत्री को समममा- 
कर राजा ने सावित्री को आशीर्वाद दिया। पुत्री ने भी पिता 
की आज्ञा शिरोधाय कर उनके चरण छुए । पश्चात्‌ वह फिर 
धीरे-धीरे राजभवन की ओर चली गई। सावित्री के चले 
जाने पर रांजा के नेत्रों से आँसुओं की धारा बह निकली । 
बह सोचने लगे--“मैं केसा हतभाग्य हूँ ! जिसे मैंने इतने 
. कठिन परिश्रम से पालां था, आज उसे अपना वर हूँ ढने को 
देश-विदेश में फिरने की आज्ञा दे चुका हूँ ।” 

कुछ कालोपरांत राजा ब्राह्मणों से एक शुभ मुहृत शोधवा- 
कर सावित्री के जाने की तैयारी करने लगे । सावित्री के साथ 
अनेक सखियाँ भी जाने को तैयार हुई । राजा ने अपने मन 
में सोचा कि मेरी प्यारी पुत्री को इस बडी यात्रा में कहीं तक- 

लीफ़ न हो, इसलिये उन्होंने एक सुंदर रथ सजांया। सामग्री 
के तों अनेक रथ भरे गए।सावित्री के साथ राजा के बुद्ध 
मंत्री भी चले । राजा भी अपनी प्यारी कन्या को पहुँचाने के 
लिये बहुत दूर तक गए । 

सावित्री एक मनोहर रथ पर बैठकर चली | वह रथ नदी, 
नद, पवत आदि को लाँघता हुआ अश्वपति के राज्य के 
बाहर पहुँचा । पाठको, आप लोगों को यह बात तो विदित ही 
है कि सावित्री को वन की शोभा देखकर परम आनंद होता 
था। प्राचोन काल में यह भारतवष सब देशों से आंगे बढ़ा 
हुआ था, यह बात तो आप लोगों से छिपी हुई नहीं है । 
यहाँ के लोग परस्पर प्रेम रखते थे । जंगलों में सब पशु- 
पत्ती प्रसन्नता-पृवंक बिचरते रहते थे। सावित्री रथ पर चढ़ो 
हुईं क्या देखतो है कि कहीं पर नदियाँ कलकल शब्द करती 
हुई बहती जाती हैं। कहीं पर पक्षी कुड-के-फुड डालियों 
पर बेठकर गाने गा रहे हैं। कहीं पर पानी चट्टानों से टक्कर 
. खाकर शब्द करता हुआ बहता है । कहों पर हरे-भरे 
खेत दिखाई देते हैं । कहीं पर तपोवनों में ऋषि-मुनि वेद- 
गान कर रहे हैं। कहीं पर स्रगों के बच्चे सुख-प्वक यहाँ- 
वहाँ विचर रहे हैं। कहीं गाएँ चुपचाप हरी-हरी घास 
खा रही हैं । कहीं पर मऊुड-के-कुड गायों और हिरनों 

धी आँखें बंद किए जुगाली कर रहे 
' इन रीेंत ! को देखकर अपने पिता के वृद्ध मंत्री 
र पछती जाती थी, और मंत्री भी 
सावित्री का मन इस ओर देखकर तरह-तरह के उत्तर दते थे । 
उन उत्तरों को सुनकर सावित्री मन-ही-मन प्रसन्न होती जाती थो । 

रास्ते में ज्यों ही रात होने का समय आंता था, मंत्री पास 
ही के किसी तपस्वी के आश्रम के निकट टिक जाते थे। संध्या 
होते ही रात का आँधेरा धोरे-धीर सारी प्रथ्वी को ढक लेता था। 
आकाश में तारागण चमकते हुए इस तरह दिखाई देते थे, मानो 
वे इंश्वरीय लीलाओं को देख कर हँस रहे हों । राजा अश्वपति 
की कन्या को अपने स्थांन पर आई सुनकर मुनि की ख्तयाँ 
और बालिकाएँ दोड़कर सावित्री के पास आती थीं। अपने 
पास मुनि-द्लियों को आते देख सावित्री भी प्रसन्नता-पूर्वक 
उनके चरण पर पड़कर अपने को कृत-कृत्य समभती थी। कन्या 
की इस तरह आचरण देख सभी उसके गुणों की प्रशंसा 
करने लगते थे। जब उन्हें यह विदित होता कि सावित्री 
अपना वर भी खोज रही है, तब तो वे उसे आशीर्वाद 
देती थीं कि परमात्मा अब ऐसी कृपा करे, जिससे राजपुत्री को 
इसी के समान सब गुणों से पूर्ण बर मिले। रात व्यतीत 
करने को सावित्नी मुनि-पत्नियों और मुनि-कन्याओं से नाना 

. अकार का वार्तालाप करती हुईं प्रसन्न होती थी। मुनि-ख्तरियों की 
बातें सुनकर उसके हृदय में यही भाव जम गया कि जितना 
सुख, शांति और आनंद बन में रहनेवाली मुनि-ख्रियों को है, 
उतना सुख राजमहल में मिलना एक बहुत ही कठिन कार्य 
है । कुछ समय बाद जब अधिक रात व्यतीत हो जाती, तब. 
साविन्नी भी मुनि-कन्याओं के समान सो जाती थी। 

अगले दिन सबेरा होते ही रथ सजाए जाते थे | नौकर- 
चांकर अपना-अपना सामान लेकर आगे चलते थे । सावित्री 
भी बहुत ही विनीत भाव से मुनि-द्लियों को प्रशाम कर आगे 
चलने को तैयार हो जाती थी । सावित्री के रथ पर बैठते 
ही फिर अनेक मनोहर वन और प्रांत दिखाई देते थे । 
.._ इस तरह राजपुत्री दिन-भर तो रथ में बैठकर यात्रा करती 
ओर रात को मुनियों के आश्रम में रहकर अनेक तरह की 
शिक्षा लेतो थो | इस तरह सावित्री के दिन-पर-द्न बीतने 
. लगे । तीथीं के पास पहुँचकर बह सब भिखारियों को दान देतो 
: थी। मुनि-आश्रमों में ऋषियों की वंदना करती और नगरों में 
पहुंचकर पंडित एवं दीन-दुखियों को तरह-तरह का दान 
देती थी । 

इस प्रकार अपने कामों से सब लोगों को खुश करती हुई 
सावित्री अनेक तीथ कर चुकी; पर अभी तक उसके भाग्य 

का उदय न हुआ था। आज सावित्री का वाम अंग फड़क रहा 
था ओर रास्ते में अनेक शुभ चिह्न दिखाई दे रहे थे। राज- 
- पुत्री अपने मन-ही-मन इन शकुनों को देखकर हृदय में सोच 
रही थी कि विधाता आज न-जाने क्या करनेवाला है। धीरे-धीरे 
शाम हुई | सूयदेव अस्ताचल की ओर जाने लगे । पन्नी 
अपने घोसलों की ओर डड़ते चले जा रहे थे | मंद-मंद वायु 
चल रही थी । सूय की किरणों से सारा गगन बहुरंगी हो 
गया था । इसी समय सावित्री भी एक अंधे तपस्वी के आश्रम 
में आ पहुँची । साविन्नी जिस रत्र को अनेक राजों की 
'राजधानियें में ओर अनेक तीथों में ढँँढ़ती फिरी थे, पोठंको, 
वह रत्न आज इसी आश्रम में मिला । 

जिस समय सावित्री का रथ तपोबन में पहुँचा, उस समय 
उसे एक अपूब ही शोभा दिखाई दी । मैदान खुला था। एक 
बालक एक घोड़े के बच्चे के साथ खेल रहा था। वह बालक 
देखने से ऋषि-पुत्र-सा जान पड़ता था। उसके माथे पर जटा 
बंधे थे। वल्कल के वस्त्र पहने था। उसके शरीर को देखकर, 
ऐसा मालूम होता था, सानो कोई पवित्र ज्योति निकल रही हो। 
बालक के मुख पर कोमलता के सिवा ज्ञात्रतेज दिखाई देता 
था । उसका पराक्रम सिंह के समान था । उसकी चाल भस्त 
हाथी के समान थी । आकाश में जैसे चंद्र की शोभा होती 

है, वेसी ही शोभा इस बालक कीं इस समय दिखाई दे 
रही थी । यौवन की छटा से उसकी स्वाभाविक सुदरता 
ओर भी बढ़ गई थी । उसके नेत्रों से एक विलक्षण ही 
तेज दिखाई देता था। वह बालक बिलकुल ही बालक न था। 
वह किशार अवस्था के पार कर योवनावस्था में पैर रख 
रहा था । इस समय वह बालक घोड़े की गर्देन पकड़कर कई 
प्रकार के खेल खेलता था । कभी वह उसकी गदन ओर पुद्े 
पर थपकी मारता था, कभी हरी दृब उखाड़कर उसे खिलाता 
था । बच्चा भी अपने स्वामी के साथ प्रेम-पूवक अनेक तरह 
के खेल खेलता था। इस समय दोनो का प्रेम और खेल देखकर 
सावित्री मन-ही-मन बहुत प्रसन्न हुई ओर अपने पिता के मंत्री 
से बोली--“आज यहीं पर विश्राम करना चाहिए; क्योंकि यह 
किसी पहुँचे हुए तपस्वी का तपस्थान मालूम पड़ता है ।” राज- 
कन्या के मुँह से ठहरने की बात सुनकर मंत्री ने भी अपना रथ 
तपोवन की ओर लोटा दिया । अपने पिता के स्थान पर रथ 
को आया देख ऋषि-पुत्र अपना खेल छोड़ उनका परिचय पाने 
के एकदम दौड़कर रथ के पास आ गया । घोड़े का बच्चा 
भी उसके पीछे-पीछे दोड़ता हुआ चला। बालक रथ के पास 
आया, तो उसने सावित्री ओर उनकी सहेलियों की पोशांक्‌ 
देखी । उनके अमूल्य आभूषणों को देखकर वह दंग हो गया। 

रथ पर अनेक बालिकाओं तथा वृद्ध मंत्री को देख बालक 
ने समझा कि ये कोई विशेष अतिथि होंगे । अपने मन 
में इस तरह का विचारकर वह उनका परिचय पाने को 
आगे बढ़ा । ऋषिकुमार को अपने पास आते देख वृद्ध 
मंत्री रथ पर से उतरकर बोले “ऋषिकुमार ! हम लोग 
तीथ-यात्रा करते फिरते हैं, अब शाम हो गई है, इससे हम 
लोग आज की रात यहीं पर रहकर विश्राम लेना चाहते हें। 
कृपया आप बतावे कि यह किन महामुनि का आश्रम है ।” 
अतिथियों के मुख से ठहरने की बात सुनकर बालक ने 
कहा--'महाशय, यह दरुमत्सेन का आश्रम है । वह मेरे पिता 
हैं। बह किसी समय शाल देश के राजा थे। इश्वर की ऋपा 
बड़ो विचित्र होती है। आज वह अठारह वष से अंधे हो 
गए हैं। अब वह राजकाज छोड़कर तपस्या कर रहे हैं। 
आइए, में आपको उनसे भेंट करा लाऊँ ।” बालक के मुँह 
से इस तरह की मीठी-मीठी बातें सुनकर सब लोगों को बड़ा 
अचंभा हुआ । इतने बढ़े राजा को अपने प्यारे पुत्र-सद्दित 
जंगल में रहते सुन उन लोगों के आश्चय का ठिकाना न 
रहा । वह बोले--“राजकुमार !” बस, इतना सुनते ही बालक 
ने मंत्री को रोक दिया ओर कहा-“महाशय, आप मुर्के 
राजकुमार न कहिए; क्योंकि में ऋषि-पुत्र हूँ। आप कृपा कर 

मेरा नाम सत्यवान कहकर पुकारें। मैं राजकुमार कहलाने 
के योग्य नहीं हूँ । यदि में सजकुमार होता, तो राजभवन में 
रहता ।” का 

सत्यवान को देखते ही साविन्नी के मन में एक अपूर्व भांव 
जाग उठा । वह सत्यवान के रूप-लावण्य देखते एवं मधुर 
वचन सुनते ही मन-ही-मन बहुत प्रसन्न हुईं | वह सत्यवान 
को श्रद्धा एवं पृज्य भाव से देखने लगी | जिस तरह किसी 
कंगाल मनुष्य को बहुत घन मिल जाने पर हष॑ होता है, उसी तरह 
आज सावित्री को प्रसन्नता हुईं। यद्यपि अभी सावित्री के 
विवाह की कोई चर्चा नहीं थी, तथापि :न-जाने आज उसके 
मन में इस तरह के भाव क्‍यों आने लगे। जेसे नीले आक्राश 
में चंद्रमा शोभा देता है, उसी तरह इस समय सावित्री के 
मन में वह मूर्ति शोभा देने लगी । आज तक सावित्री ने न-जाने 
कितने देश, कितने आश्रम देखे थे; पर ऐसी शोभा उसे कहीं 
भी दिखाई न पड़ी थी। राजपुत्र को वल्कल के कपड़े तथा 
सिर पर जटाजूट बाँधे देख सावित्री का मन मुग्ध हो गया । 
वास्तव में सावित्री ने ऐसा युवक आज तक कहीं भी नहीं 
देखा था । 

राजमंत्री ने फिर कहा--“सत्यवान ! आप राजा दयुमत्सेन 
के पुत्र हैं, यह जानकर मुझे बहुत ही असन्नता हुई | आप 

हम लोगों को भी राज-अतिथि समभिए | में भद्रदेश के राजा 
अश्वपति का मंत्री हूँ । मेरे साथ जो यह रथ पर बैठी हैं, वह 
उनकी एक-सात्र कन्या सावित्री हैं। यह इस समय तीथ-यात्रा 
करने को निकली हैं। चलो, आज हम भी तुम्हारे पूज्य पिता के 
दशन कर अपने को धन्य करें ।” साविन्नी का नाम सुनकर 
. सत्यवान ने एक बार उसकी ओर देखा। सांविन्री के सौंदर्य को 
देखकर वह टकटकी-सी लगाकर उसकी ओर देखने लगा । 
सावित्री ने भी पुलकित नेत्रों से उसकी ओर देखकर अपने को 
कृत-कृत्य समझा । सत्यवान के विनयभरे शब्दों को सुनकर 
सब लोगों को बहुत प्रसन्नता हुई। 
जब राजमंत्री मुनि के आश्रम में पहुँचे, तब क्या देखते हैं कि 
एक बढ़े वृत्त के नीचे दो स्त्री-पुरुष बैठे हैं।वे इस समय वृद्ध 
हो गए हैं । अपने नेत्र बंद किए तपस्या में मग्न हैं । जब 
अंधमुनि ने ओर उनकी अंधधर्मपत्नी ने सना कि आज हमारे 
आश्रस में राजा अश्वपति की प्यारी पुत्री सावित्री अतिथि 
होकर आई है, तब उनकी प्रसन्नता का ठिकाना न रहा। वे 
दोनो बहुत प्रसन्न हुए। कन्या सावित्री ने भी मुनि के पास 
जाकर उनके चरणों में प्रणाम किया । राजकन्या का ऐसा 
गुण देख मुनि के आनंद की सीमा न रही। उन दोनो ने 
अपने दोनों हाथ उठाकर सांविन्री को आशीर्वाद दिया। 

रुनि ने राजमंत्री से कुशल-प्रश्न पूछकर अपने पुत्र सत्य- 
वान को बुलाया और कहा--“बेटा, ये राज-अतिथि हैं । 
इनके आतिथ्य में किसी प्रकार की कमी न करना ।” अपने 
पिता की श्ाज्ञा सुनते ही आज्ञाकारी सत्यवान बड़े यत्न से 
अपने माता-पिता की आज्ञा पालन करने लगा । 

इस वन में अंधमुनि के सिवा अनेक मुनि और भी रहते थे । 
जब उन लोगों का सावित्री का आना मालूम हुआ, तब वे, 
एक-एक करके सब, राजकन्या को देखने के लिये आए । मुनियों 
के साथ उनके बालक ओर बालिकाएँ भी आई थीं । वे सब 
सावित्री के चारो ओर खड़ी हे गई। इस समय सावित्री के 
रूप की शोभा ओर भी बढ़ गई । बह उनके बीच में ऐसी मालूम 
होने लगी, मानो वह सबको रानी हो । 

सावित्री मुनि-बालिकाओं का प्रेम देख बहुत प्रसन्न हुई । 
वह उनके हाथ में अपना हाथ डालकर यहाँ-वहाँ घूमने चली 
गई । शाम को ऋषि-पल्नियाँ भी सावित्री से भेंट करने को 
आई ओर उसे आशोर्वाद देकर उसकी यात्रा का हाल 
पूछने लगीं । सावित्री ने भी उन्हें अपनी यात्रा का वर्णन 
अच्छी तरह से सुनाया। सावित्री का यह स्वभाव-सा बन गया 
था कि बह रात के समय, अपने राजमहल में रहने पर, मुनि 
की खियों के तपोवन में रहने के सुख-दुःख को पूछती थी । यहाँ भी 

सावित्री ने यही किया। अपने सुख-दुःख का नाम सुनते ही वे 
बोल उठीं--“राजकुमारी, यद्यपि यह सत्य है कि राजमहल 
में रहने से आप लोगों को बड़ा सुख मिलता है; आप बिना 
सवारी के एक क़दम भी नहीं चत्त सकतीं; पर आप लोग बह 
पर इसी तरह रहती हैं, जैसे गूलर के फल में पंखियाँ वास 
करती हैं। बड़े सौभोग्य की बात है कि आपको राजा ने इश्वर 
की लीला दिखाने को अपना जी कड़ा करके तीथ-यात्रा करने 
को भेज दिया है । यदि तुम हमारे साथ सुबह वन की शोभा 
देखने चलो, तो तुम्हें मालूस हो जाय कि वन में किस 
तरह के आनंद मिलते हैं ।” 

जेसे-तैसे रात व्यतीत हुईं । भगवान्‌ भास्कर ने सब लोगों 
को अपने काम में लग जाने के लिये अपनी अबाई की सूचना - 
बादलों को स्वणं-बण करके दे दी । प्रातःकाल का होना देखते 
ही ध्ब ऋषि-मुनि अपने-अपने स्थान से जांगकर पास ही. 
बहनेवाली नदी पर गए ओर वहाँ स्नानादि कर भगवान्‌ 
के भजन-पूजन में लग गए। न-जाने कितनी जगह से शंस्ब 
ओर माँफों का शब्द सुनाई देने लगा । पक्तीगण भी 
अरुणदेव का स्वागत करने को अपनी खोलों में से मुह 
निकालकर चहचहाने लगे । सुबह होते ही जहाँ-तहाँ गो-दोह 
होने कज्षगा । पश्चात्‌ अनेक मुनि-बालक अपनी गायों को 

चराने चले गए ।- कुछ दिन-चढ़े मुनि-बालिकाएँ सावित्री 
को वन की शोभा दिखाने के लिये लिवाने को आ गईं । इधर 
शाजमंत्री ने आगे चलने की तैयारी की । किंतु साविच्री ने 
उन्हें आगे जाने से रोक दिया । पश्चात्‌ बन की शोभा देखने 
को चली गई । क्‍ 
..._ सावित्री आज तक न-जाने कितने तपोवन देख चुकी थी; 
पर आज उसे जितनी अच्छी यहाँ की शोभा दिखाई दे 
रही थी, उतनी अच्छी शोभा उसे और कहीं भी दिखाई न पड़ी 
थी । सावित्री को ऐसा मालूम हुआ, मानो यहाँ सुख के 
सिवा दुःख का तो नाम-निशान तक नहीं है। जहाँ देखा, वर्हाँ 
. आनंद-ही-आनंद दिखाई पड़ा । तपोबन में चारो तरफ़ 
शांति दिखाई दे रही थी। मोर मुंड-के-मुंड मिलकर नाच रहे थे | 
. कोयल अपने पंचम स्वर से अलाप रही थी। अनेक वृक्षों पर 
_ मालती-लता इस तरह लिपटी हुईं मालूम पड़ती थी. मानों 
अपने भाइयों से भेंट करने को तैयार हो । बृत्षों के नीचे 
फूल इस तरह फेले हुए थे, मानो वे वृत्त सावित्री का आना 
सुनकर उसकी थकावट को दूर करने के लिये पहले से ही फूलां 
का बिस्तर बिछाकर उसका स्वागत करने को तैयार हों। 
. अनेक वृक्षों पर तोता और मैना बैठे-बैठे मंत्र-से पढ़ रहे थे । 
क्या न हो, जो जेसी संगति करता है, उसे वैसा ही गुण 

अवश्य मिलता है। तोता-मैना मुनियों के भजन सुनकर यदि 
उन्हें दुहरावें, तो इसमें क्या आश्चय है । हिरनों के बच्चे हरी 
दूब के ग़लीचों पर प्रसन्नता-पूवक नाच रहे थे। कभी वे मुनि- 
बालकों के शरीर से अपना शरीर रगणगड़ते, तो कभी उन्हें 
छूने के लिये उनके पीछे-पीछे दौड़ते थे; कभी दूब पर मुँह 
रखकर उसे खाने लगते थे । कहीं पर मुनि-बालक हवन के 
लिये लकड़ियाँ लिए जा रहे थे। कोई दूब और फूल 
एकत्र करने को अपनी-अपनी टोकरियाँ लिए वृक्षों के नीचे 
घम रहे थे। कहीं मुनि उच्च स्वर से मंत्र पढ़कर हवन कर 
रहे थे | वेदी का घुआँ चारो ओर श्वेत साड़ियों के समान 
दिखाई दे रहा था। निर्मल जल के भरने मंद-मंद शब्द 
करते हुए नदियों की ओर दोौड़े जा रहे थे नदियाँ कल कल 
शब्द करती हुई बह रही थीं। उनमें वेदी के अधजले वल्कल 
क़तारन्सी बाँधे हुए थे। सरोबरों में जहाँ-तहाँ कमल फूले 
हुए ऐसी शोभा दे रहे थे, मानो सावित्नी को देखकर उसकी भेंट 
में वे फूल अपण करने को तैयार हों । उनमें हंस अलग ही 
कल्लोल कर रहे थे । 
... इन दृश्यों ने साविन्नी का मन ओर भी मोहित कर लिया । 
वह अपने मन में सोचने लगी--“धन्य हैं यहाँ के निवासी 
और यहाँ की शोभा | देखो, यहाँ पर जो सुख दिखाई 

दते हैं, वे राजमहल में रहनेवालों को किस तरह मिल सकते 
हैं! सचमुच इनके समान सुखी ओर कोन हा सकता है ! 
जहाँ वृत्त मुनियों के भोजन के लिये सादर फल लिए तैयार 
हैं, और नम्नता उनकी डालियाँ नीचे को भुका रही है, 
वहाँ किस बात की चिंता !” खाविन्नी के साथ मुनि-कन्याएँ 
अनेक खेल भी खेलती जाती थीं । कोई छिप जाती, कोई 
फूल बीनने की होड़ लगाती थी। इस प्रकार उन लोगों 
का आमोद-प्रमोद देख सावित्री के आनंद की सीमा 
न रही । मुनि-कन्याओं को खाने-पीने की तो कोई फ़िकर 
थी ही नहीं ।वे पेड़ों में से मनचाहे फल तोड़कर खाती 
जाती थीं । सावित्री भी उन्हीं कन्‍्याओं के साथ .फल- 
फूल तोड़कर खाती थी। आज का दिन सावित्री को इस 
तरह जाता हुआ मालूम पड़ा, मानो आज सूय भगवान, 
एक या दो घंटे ही रहकर, इन लोगों का आनंद न देख सकने के 
कारण शीघ्र ही अस्ताचल पर चले गए हों । 

संध्या होने लगी | गाएँ अपने बलुड़ों को पुकारती हुई 
आश्रम की ओर दोड़ने लगीं। सावित्री की सखियाँ ओर 
मुनि-कन्याएँ भी भगवान भास्कर को आरांम करने के लिये 
जाते देख अपने आश्रम की ओर लोट पड़ीं। आश्रम में 
लोटकर सावित्री ने वहाँ एक नया ही दृश्य देखा । मैदान 

खुला था। मंद-मंद वायु बह रही थी। दूब के ऊपर मुनि- 
बालक बैठे स्तोत-पाठ कर रहे थे । चिड़ियाँ वृक्षों पर बैठकर 
उनकी धुनि-में-धुनि मिला रही थीं । मुनि-बालकों के मुख 
से निकले हुए शब्द चारो ओर गूज रहे थे । उनकी इस 
मंद ध्वनि ने सावित्री के मन को एक पवित्र भाव में लगा 
दिया। इन बालकों के साथ सावित्री का प्राणवल्लभ सत्यवान 
भी था। सावित्री ने सत्यवान के मुख से निकलते हुए वेद- 
वाक्यों को बड़े ध्यान से सुना। उसे ऐसी प्रसन्नता हुई, जैसी 
इस जीवन में कभी भी न हुई थी । सत्यवान के पवित्र भावों 
ने तथा उसकी मुसकिराती हुई मनोहर मूर्ति ने सावित्री को 
इस समय इस प्रकार कर दिया, मानो वह स्वर्गीय सुख ले रही 
हो । वह आनंद-विभोर हो गई । 

संध्या का भजन-पूजन बंद होने पर जहाँ-तहाँ से गायों के 
दुहने का शब्द सुनाई देने लगा | सबोंने भगवान को फल-फूल 
अपण कर भेजन किया । सावित्री को भी इसमें से कुछ भाग 
मिल्रा । भोजन कर चुकने के बाद सात्रित्री बूढ़े मुनि ओर 
उनकी वृद्ध पत्नी के पास गई । वहाँ जाकर साविन्नी अनेक 
धर्म-कथाएँ सुनने लगी । अनेक सुंदर कथाएँ ओर उपदेश 
सुनकर साविन्नी का मन मुग्ध हो गया । उन पवित्र कथाओं के 
सुनने के लोभ से सावित्री, जो पहले कभी विना पलेँग के नहीं सोई 

थी, आज उस चुद्र कुटी में तिनकों के ऊपर ही सो रही । 
अपने प्राणों से प्यारी राजकन्या को धरती पर सोती देख 
उनके साथवांली सखियों ने भी अपने कपड़े धरती पर बिछा 
लिए, ओर वे भी वृज्ञां के नीचे सो गईं । 
सबेरा होते ही सावित्री ने मुनियों से जाने की आज्ञा 
माँगी। सावित्री को अपने आश्रम से जाते देख मुनि-कन्याओं 
ओर मुनि-बालकों की आँखों से प्रेम के आँसू बह चले । अहा ! 
एक ही दिन में उन लोगों में जितना प्रेम बढ़ गया, वह अकथ- 
नीय है। वनवासी कैसे मिलनसार ओर शुद्ध हृदय के हैं। उनका 
कैसा अकृत्रिम प्रेम है। सब लोग सावित्री की ही ओर टकटकी 
लगाकर देख रहे थे । उस समय का यह दृश्य ऐसा प्रतीत होता. 
_ था, मानो वे लोग अपने किसी प्यारे से बिछुड़ रहे हों। वृद्ध मुनि ने 
. सत्यवान से रथ सजाने के लिये सारथी को कहला भेजा । आज्ञा- 
. कारी पुत्र अपने पिता की आज्ञा पालने को सारथी के पास गया। 
इसी समय मुनि ने सावित्री से पूछा--“बेटी, अब तुम कहाँ 
जाओगी १” ऋषि के मुँह से इस प्रकार सुनकर लज्जा-सहित 
सावित्री ने कहा--“पित्ाजी, अब आगे जाने की इच्छा नहीं है। 
अब तो हम अपने राज्य को ही वांपिस जायँगे ।” मुनि की खिर्यां 
ने सावित्री को जाते सगय तरह-तरह के आशीर्वाद दिए और 
कहां कि बेटी फिर भी कभी आश्रम की सुध लेना । 

रथ सजकर तैयार हो गया । वृद्ध मंत्री ने सावित्री को रथ 
पर बैठाकर पूछा--“बेटी, आज किस तरफ़ यात्रा करोगी १” 
सावित्रो ने कहा--“ मंत्रीजी, अब तो मेरा विचार आगे जाने का 
नहीं है। माता-पिता को छोड़े बहुत दिन हो गए । उनके दशनों की 


इच्छा मेरे मन को व्याकुल कर रही है। वे आज रात को स्वप्न 

मैं भी मुझे दीले, इस कारण अब अपने घर की ही ओर रथ 
ले चलो।” यद्यपि साविन्नी का रथ घर की ओर जा रहा था; 
पर उसका मन सत्यवान की ही ओर लगा था। वह बार-बार 
उस सु दर मूर्ति को देखती थी; पर उसका मन तृप्त नहीं होता 
था । जैसे भोर होते समय निशानाथ को अस्ताचल को ओर 
जाते देखकर कुमुदिनी मन-ही-मन सकुचकर कुम्हलाती जातो 
है और उसका खिला हुआ मुख मलिन पड़ता जाता है, इस 
समय ठीक वही दशा सावित्री की हो रही थी। सत्यबान 
ने भी जाते समय सावित्री की ओर एक बार प्रेम से देखा । 

बुद्ध मंत्री सावित्री के मन की बात ताड़ गए । वह अपने मन 
में अपने को धन्य-धन्य समझने लगे। उन्होंने सारथी से 
राज्य की ओर चलने को कहा। मंत्री की आज्ञा पाते ही सारथी 
ने अपनां रथ बढ़ाया । सावित्री के रथ के पीछे ओर भी साथ 
के रथ चले । रथ वन, पवत, नदी आदि को पार करता हुआ 
भद्रदेश की सीमा पर पहुँच गया । 

सावित्री अपने पिता की राजधानी में पहुँच गई । राज- 
कन्या का आना सुनकर सभी दास-दासी, सारथी, मंत्री उसे 
देखने को खड़े हो गए। नगर को श्लियाँ ओर बालिकाएँ सावित्री 
को तीथ-यात्रा से लौटी जानकर मंगल-गान करने ल्गीं। 
'पंरतु राजा बड़े विस्मय में पड़े । वह सोचने लगे--“'हाय ! 
न-जाने सावित्री इतनो जल्दी क्‍यों लोट आई । उसके सोलह 
व पूरे होने को आए | हमारे भाग्य ने वहाँ भी पीछा न 
छोड़ा । सावित्री अगर विना अपना मनोरथ पूर्ण किए ही 
लौट आई है, तब ते यह बड़ा अनर्थ हुआ ।” अपने मन में 
इस प्रकार विचार लाते ही वह बहुत डरे। उन्होंने कन्या को 
सभा में बुलाया । 
मुनियों के उपदेश सुनने ओर उनका सत्संग करने से सावित्री 
के मन के पवित्र भाव ओर भी बढ़ गए थे । उसके ऊपर पवि- 
शत्रता की ज्याति-सी कलक रही थी । वन में तरह-तरह की 
स्वच्छ हवा मिलने के कारण सावित्री का रूप और भी बढ़ 
“गया था । उसके मन पर प्रसन्नता के भाव दिखाई देते थे। 
सभा-भवन में आते ही सब लेग साविन्नी के एकटक होकर 

देखने लगे | सबोंको यही मालूम हुआ कि सावित्री सभा में 
नहीं आई, बल्कि एक उज्ज्वल ज्योति ने आकर सभा में 
उजेला-सा कर दिया है । सावित्री को देखते हो सब लोग दंग 
रह गए । 

इसी समय राजसभा में नारदजी भी आ गए । वह 
हमेशा देशाटन ही किया करते थे । इन्होंने अच्छे कामों में 
विष्न डालना अपना कतव्य-सा बना लिया था। इन्होंने 
सोचा--'“इस समय राजा अश्वपति के पांस जाकर सावित्री के 
विवाह के संबंध में कुछ बातें कह आना चाहिए। कारण यह 
कि साविन्नी इस समय अपना वर पसंद कर अपने घर की 
ओर क्षौट रहो है। चाहे कुछ हो जाय, पर सावित्रो का 
विवाह सत्यवान के साथ न होने दूँगा । यदि मेरी बातों 
को राजा न मानेंगे, तो उनसे कह दूँगा कि यदि आप 
सावित्री का विवाह सत्यवान के साथ करना चाहते हैं, 
तो कर दीजिए; पर वह एक ही साल में मर जायगा। अपनी 
कन्या को कोई जन्म-भर विधवा बनाकर नहों रख सकता । 
फिर तो राजा को मेरी बात माननी पड़ेगी ।” नारदजी को 
कल्नह् तो प्रिय था ही; क्‍योंकि वह तो उनका जन्मसिद्ध 
अधिकार था; किंतु वह बड़े अच्छे थे | वह किसी का बुरा 
नहीं चाहते थे; चाहते सिफ़ यही थे कि किसी के बने-बनाए 

काम में विघ्न डालकर दूर हो जाये और तमाशा देखें | ऐसा 
करने में भी वह कुछ गुप्त बातें रखते थे । वह हमेशा यही 
सोचा करते थे कि यदि किसी मनुष्य के पास धन खूब है, तो 
वह धन का दान कर लोगों को प्रसन्न कर सकता है। जो सब 
तरह के सुखी है, यदि वह अपने सुख में से किचिंत्‌ सुख 
दूसरों को दे दे, तो इसमें उसकी कया बड़ाई है। जो बिपद्‌ में 
पड़कर अपने साधुपने की रक्षा कर सके, अनेक प्रकार के 
दुःख भोगकर भी अपने धम को अटल रकक्‍्खे, अपने प्राण 
जाने कां भी समय देख कभो बुरे रास्ते पर न चले, 
हमेशा अपने धर्म की रक्षा करता रहे, वही सच्चा मनुष्य है । 
अपने मन में इसी श्रकार सोचकर नारदजी हमेशा लोगों 
को भगगड़ों में डालकर उनकी परीक्षा लिया करते थे । सोनार 
जिस तरह सोने को कसोटी पर रखकर उसके खोटे या खरे 
की परीक्षा करता है, उसी तरह नारदजी भी लोगों को संकट 
में डालकर उनके गुणों की परीक्षा करते थे । उनके इस 
काम से मनुष्यों का उपकार होता था। वे सच्चे मार्ग पर 
चलनेवाले बन जाते थे। अनेक कष्ट आने पर भी अपने धर्म 
को नहीं जाने देते थे | यही कारण है कि आज तक भारत- 
_ बषे में सनातनधर्ं की ही विजय बनी रही है। न-जाने 
हिंदुस्थान से इस धर्म को बिलग करने के लिये कितने 

लोगों ने अपने सब उपाय कर छोड़े, कितने धर्म यहाँ फैलाए 
गए, कितने धर्मावल्॑ंबी राजों का राज्य रहा; पर 
सनातनधरम सब कठिनाइयों को सहन करता हुआ, 
अनेक दुःखों को भोगता हुआ अपने पहले रूप में ही अटल 
है । आजकल भी इस भारतबष में आप लोग देख ही रहे 
हैं कि कितने धमंवाले मनुष्य रहते हैं; पर यह देश सनातनधम- 
वालां ही कहलाता है। कई लेगों की परीक्षा होते देख 
बाक़ी लोग भी सचेत हो जाते थे, और वे भी अपना सच्चा 
मार्ग कभी न त्यागते थे । आप लोग यह जानते ही हैं कि 
जब शिक्षक किसी बालक को, उसका अपराध बताकर, 
कत्षा के बालकों के सामने सजा देता है, तब सब बालक 
. यही सोचने लगते हें कि भाई ! हम भो कभी ऐसा काम 
न करेंगे; नहीं ते हमको भी इस बालक के समान सजा 
भोगना पड़ेगी । जब छोटे-छोटे बालकों की इस तरह धारणा- 
शक्ति होती है, तब बड़े मनुष्यों का क्या कहना है ! वे तो 
इन बातों को देखकर ही कोसों दूर भागने लगेंगे । 

. नारदजी जब लोगों की इस तरह परीक्षा करते थे, तब ता 
उस समय के लोगों की धारणाशक्ति का पूछना ही क्‍या था ! 
सब लोंग हमेशा यही चिंता करते रहते थे कि शायद यह 
हमारी परीक्षा न करता हो। जो लोग मुनि की परीक्षा में पास 

हो जाते थे, उनको सर्टिफ्रिकेट के काराज़ के बदले में उनकी 
कीति का सनद-पत्र दिया जाता था। बह सनद-पत्र सबको 
भली भाँति विदित हो जाने पर उन मनुष्यां की कीर्ति संसार- 
भर में फैल जाती थी । जो मनुष्य इस परीक्षा में फेल हो जाता 
था, उसको फिर अपना चरित्र सुधारने को चिता पड़ जाती 
थी । इस तरह नारदृजी का काये भी सिद्ध हो जाता था, 
ओर वह लोगों के नेत्रों में अपने उपकारी भाई के समान 
प्रिय भी बने रहते थे । 

जब नारदजी को लोगों ने राजसभा में आते हुए देखा, 
तो सब खड़े हो गए। वे देखते क्‍या हैं कि उनके शरीर 
पर रामनाम-अंकित एक डुपट्टा पड़ा है, हाथ में वीणा 
लिए हैं, सिर के बाल मुड़े हुए हैं, चोटी का जूटा बँधा हुआ 
है और वह वीणा बजा-बजाकर राम-नाम ले रहे हैं । सावित्री 
भी नारदजी को अपने पिता की सभा में आयां देख खड़ी 
हो गई । उसने भी नारदजी को प्रणाम कियो । अपना इस 
तरह का आदर देख नारदजी अपने मन में प्रसन्न हुए । राजा 
ने मुनि के चरण धोए ओर चरणाम्रत पान किया; फिर 
आरती कर उन्हें अच्छे आसन पर बिठाया । 
. साबित्री को देखकर नारदजी ने मन में कहा--“राजा को 
परीक्षा लेकर बालिका साबित्री का आदश सब लोगों को 

दिखा देना चांहिए; क्योंकि संसार में आचरण से ही 
आत्मबल देखा जाता है। आचरण ही से मनुष्य की बुद्धि 
और भावना का ठीक-ठीक पता लगता है। मनुष्य कैसा 
है, भ्ता या बुरा, यह बात उसके कामों से ही जानी 
जाती है । जिसका आचरण भले कामों के अनुकूल होता है, 
उसे लाग भल्ता कहते हैं, और जो इसके बिपरीत चलता है, 
वह सबोंकी नज़र में बुरा गिना जाता है ।” अपने मन में इस 
तरह विचारते हुए नारदजी ने राजा से कहा--“महाराज ! 
आपकी कन्या तो अब १६वें बष में जग गई; पर आपने 
आज तक इसका विवाह न किया । इस बात का मुझे अधिक 
खेद है | इस बालिका में किसी श्रकार का दोष भी नहीं है, 
जिससे में यह सममभता कि राजा ने इस कारण से अब तक 
इस बालिका का विवाह नहीं किया ! यह अभी बहुत-से सामान 
के साथ कहाँ से आ रही है ९ कया कहीं घूमने गई थी १” 

यद्यपि नारदजी के कई बातें मालूम रहतो थीं; पर वह 
अपना काम साधने को इसी तरह पूछा करते थे; मानो कुछ 


जानते ही न हों । क्योंकि ऐसा करने से उनका काम सफल 
हो जाता था। 


नारदजी के मुँह से इस प्रकार सुनते ही राजा बोले--.. 
“प्रभो ! यह मेरे ही भाग्य का फेर है । में आपसे इस विषय में 

क्या कह सकता हूँ !” यह कहते ही राजा अधीर हो गए और 
बोले--“महाराज ! आप तो जानते ही हैं कि मैंने इस पुत्री को 
कितने कठिन परिश्रम से पाया है ! किंतु विधि का लिखा कहाँ 
जाता है ! उन्होंने भाग्य में संतान का दुःख ही लिख दिया है। 
मैंने पुत्र पाने को तपस्या की थी; पर उन्हेंने मुझे पुत्री दी। 
फिर भी उसे इतना रूप दे दिया, जिससे उसके साथ विवाह 
करने के कोई राजकुमार राजी तक नहीं होता | जब में 
अपने सब उपाय कर चुका, तब मैंने सावित्री के ही बर ढूँढने 
के लिये भेजा था। से वह भी जल्दी लोट आई | न-जाने अब 
हमारे भाग्य में ओर क्या-क्या बदा है। सावित्री अभी ही मेरे पास 
आई है, इस कारण उससे यात्रा का हाल नहीं पूछ पाया था। 
बड़ी खुशी की बात है कि ऐसे समय पर आप भी यहाँ आ गए । 
अब सब बात आपके और मुभका विद्त हो जायभी ।” नारद- 
जी से इस प्रकार कहकर अश्वपति ने सावित्री की ओर अपनी 
प्यारभरी दृष्टि से देखा और कहा--“बेटी ! अपनी यात्रा में तूने 
क्या-क्या देखा, यह नारदजी को भी सुना दे। साथ-साथ हम 
लागों को भी तेरी यात्रा का हाल सुनने की बड़ी इच्छा हे। रही 
: है। जो कुछ है| साफ़-साकफ़ कह देना, इसमें लज्जा की कोई भीं 
बात नहीं है; क्‍योंकि में यह पहले से ही जानता हूँ कि तू लज्जा 
के कारण अनेक बातें मुझसे नहीं कहती थी । लब्जा तो ख्री का. 

परम गुण ही है। जिस स्त्री में लब्जा नहीं है, जो अपने कुल का 
बिलकुल ही ध्यान न कर लज्जा त्याग देती है, उससे वह और 
उसका कुल, दोनों बदनाम हो जाते हैं। पर यह लज्ञा का 
अवसर नहीं है ।” 

. अपने पिता के मुँह से इस प्रकार उपदेश-पूर्णा बचन सुनकर 
आज्ञाकारिणी सावित्री की गदेन नीची हा गई। उसने लब्जा 
के साथ धीरे-धीरे अपनी यात्रा का हाल कहना शुरू कर दिया। 
सावित्री के इस प्रकार कहने पर नारदजी अपने मन में कहने 
लगे--“लज्ञा इश्वर ने स््री को क्या ही अच्छा भूषण दिया है; 
किंतु अनेक बालक और बालिकाएँ इसका अधिमात्रा में प्रयोग 
कर अपने सच्चे गुरु और माता-पिता का भी कहना टांल 
देते हैं, उनकी दी हुई आज्ञा को यथाविधि नहीं मानते । 
सावित्री तुमको धन्य है, जो अपने पिता की आज्ञा पालन करने 
तथां उनका दुःख दूर करने को स्वतः अपना बर ढँढने चली 
गई । आज भी अपने पिता की आज्ञा पालने को इतनी भरी 
हुईं सभा में किस तरह नि:खंकोच होकर अपनी पूरी यात्रा 
का हाल सुना रही है ! इसकी बातें कितनी मधुर और रसीली 
मालूम पड़ती हैं ! जी चाहता है कि सदा ये ही बातें सुनता रहूँ। 
वह जिस समय किसी! पवत या भयंकर स्थान का हाल कहती 
है, उस समय मेरा मन यहाँ पर बैठे-बैठे डरने लगता है। पर 


५७ सती सावित्री 


सावित्री की बातों से यही जान पड़ता है कि उसे किंचित्‌ मात्र 
भी कष्ट या दुःख नहीं हुआ ।” अपनी यात्रा का वर्णन करते 
हुए अंतिम समय में तो सावित्री ने अपनी लज्जा को मानो 
कोसां दूर फेक दिया। वह निरसंकोच कहने लगी--- 

“पिताजी ! जब में एक बन में पहुँची, तब मुझे वह वन बड़ा 
ही भला जान पड़ा । जैसी सु दरता मुमे उस बन में दीखी, 
वैसी आंज तक मेंने किसी भी वन में नहीं देखी । उस बन 
में शाल-देश के राजा युमत्सेन तपस्या करते हैं। उनको वहाँ 
रहते आज १८ वर्ष हुए । इश्वर की इच्छा बड़ी प्रबल होती 
है । जिस समय वह राजा राज्य करते थे, उसी समय उनके 
दोनो नेत्रों की ज्योति जाती रही थी। उनका एक पुत्र सत्य- 
वान है। वह उस समय बिलकुल ही छोटा था। राजा की 
आँखें चली जाने से वह राज्य का काम भल्ती भाँति न कर 
सके । राजा को निरबल समझ शत्रुओं की बन आई | उन्होंने 
बेचारे राजा को राज्य से अलग कर दिया और आप राजा 
बन बैठे । उसी समय से राजा भी राज्य की चिंता छोड़कर 
बन में तपस्या कर रहे हैं। मेंने उन्हीं के पुत्र सत्यवान को 
वरण किया है ।” 

सांवित्री की इच्छा प्री हों गई देख राजा का मन एकदम 
.. असन्न हों गया। उन्होंने अपने मन में कहा--“यह बात ठीक 

हो गई | सावित्री ने अपना पति राजकुमार ही को वरण किया। 
क्यों न हो, मनुष्य पर शिक्षा का असर अवश्य ही पड़ता है। 
मैंने आज अपनी पर मिहनत को सफल समा ।” 

अश्वपति के मन का भाव समझकर नारदजी अपने मन 
में विचार करने लगे--“जैसी योग्य कन्या है, वैसा ही उसका 
पिता भी है। यदि कोई मनुष्य सुनता कि मेरी पुत्री का विवाह 
एक दरिद्र राजकुमार के साथ होता है और बह वनवासी 
भी है, तो उसे कितना दुखः होता; पर राजा को उलटी खुशी 
हो रही है ।” साबित्रो की बात प्री होते ही नारदजी ने 
कहा--- 

“बेटी सावित्री ! कया तुमने सत्यवान को वरण किया है ! 
हरे ! हरे ! भला किसी काम को करने के पहले कुछ सोचना 
ओर समभना भी तो चाहिए ! सहसा ही विना विचारे काम 
करने से कितने दुःख होते है, यह तुमको अभी मालूम नहीं है । 
यह तुमने बड़ी भारी भूल की है ।” इस तरह कहकर नारदजी 
बार-बार पश्चात्ताप करने और ऊपरी भाव से सावित्री 
को ओर एकटक देखने लगे । किंतु साबित्री को क्या था, 
बह ज्यों-की-त्यों स्थिर भाव से खड़ी रही । उसके मन 
में किंचित्‌ शंका और दुःख न हुआ । नारदजी का ऐसा 
भाव देखकर सारी सभा काँप डठी | सब लोगों के गले सूख 

गए । सब लोग अपने मन में विचार करने लगें--““न-जाने 
इश्वर क्या करनेवाला है ! जैसे-तेसे वर भी मिल गया, तो अब 
कोन-सो विपत्ति सिर पर आ रही है ।” राजा का मन तो बिल- 
कुल ही अधोर हो उठा । बह बड़े ही गंभीर भाव से नोरदजी से 
बेले--'प्रभे ! क्‍या सावित्री ने एक ग़रीब बर का पसंद किया 
है? उसका रूप, गुण, शील नहीं देखा ? इस कारण आप दुःखी हो 
रहे हैं या कोई अन्य कारण है ? जो बात हो, वह आप शीघ्र 
ही बता दे; क्‍योंकि इस समय मेरा मन बहुत ही घबरा रहा 
है। क्‍या सत्यवान जितेंद्रिय नहीं है १० 

राजा को बातें सुनकर नारदजी बोले--“सत्यवान हर तरह 
से सावित्री के योग्य है। उसके समान जितेद्विंय और रूप, गुण 
तथा कुलवाला वर आपकों इस संसार में मिल्नना कठिन है। 
वह राजपुत्र है, त्रह्मचारी है। सावित्री का विवाह यदि ऐसे 
बर के साथ न हा, तो फिर और किसके साथ होगा !” 
. अश्वपति बोले--“तो क्या सत्यवान के पिता वनवासी हैं, 
द्रिद्र हैं, अंधे हैं, इस कारण आप इतनी चिंता कर रहे हैं ? 
. यदि यह बात है, तो मुझे इस बात की कौन चिंता है ? आप तो 
जानते ही हैं कि मेरे कोई पुत्र नहों है। फिर यदि सत्यवान 
दरिद्री भी है, तो क्या फ़िकर है ! यह राज्य तो उसी का है। फिर 
बताइए, वह दरिद्र केसे रह सकता है ? हम लोग वृद्ध हुए । 

अब हमें यही चिंता लगी है कि किसी प्रकार सावित्री का विवाह 
कर उसे यह राज्य सोप, ओर हम वन में जाकर एकाग्र-चित्त 
से, संसार की सब मंभटें छोड़कर, इश्वर का भजन करें ।” 

राजा की बात पूरी होते ही नारदजी बोले--“राजन ! यह 
क्या कहते हो ! राजपुत्र यदि मुनियों के साथ रहकर उनसे 
शिक्ञा-संयम और नीति आदि ग्रहण करता है, तो यह बात उस- 
का गोरब बढ़ानेवाली है।इस काम से उसकी निंदा कभी 
नहीं हो सकती ।!.. 

राजा से फिर भी न रहा गया । वह बहुत व्याकुल हो उठे और 
बोले--“प्रभो, यदि ऐसे गुण सत्यवान में हैं और सावित्री 
ने उसे वरण किया है, तो कोन-सी भूल की ? मेरा मन इस 
समय बहुत ही डर रहा है, कृपा कर आप शीघ्र बताइए, 
जिससे मेरे मन की शंका दूर हो जाय ।” 

_नारदजी बोले---“राजन्‌ ! सत्यवान के साथ यही कहावत 
चरिताथ है कि जिसकी यहाँ चाह है, उसकी वहाँ चाह है! । 
यद्यपि सत्यवान सब गुणों से पूरित है, उसमें कोई भी दोष नहीं 
है, फिर भी देखिए इश्वर क्री कृपा कैसी प्रबल होती है ! बेचारे 
बालक को सब गुण तो दिए; पर उम्र न दी। इस कारण वह आज 
से ठीक १ बष बाद अम्ुक दिन, असुक तिथि और अमुक 
नक्षत्र में, सदा के लिये आराम करने के निमित्त, स्वगे को चला 

लायगा | यह बात तो उसके भाग्य में ही लिखी है। मुझे उसका 
मिटानेवाला कोई नहीं दीखता । भला आप ही सोचिए, कोन _ 
ब्रह्मा का लेख मेटने की हिम्मत रखता है ।”? 

बस, अब क्या था, नारद-मुनि की यह बात सुनते ही. 
सारी सभा शोक से व्याकुल हो गई ! जो जहाँ बैठा था, वेसा 
बैठा ही रह गया। किसी के मुँह से आवाज्ञ तक न निकली। 
उनके शरीर इस तरह मालूम पड़ने लगे, मानों वे सब काठ के 
पुतले खड़े हों। जिस तरह पास में बिजली गिरने से लोग 
ज्यों-के-ज्यों रह जाते हैं, ठीक यही दशा पूरी राजसभा की हो 
रही थी। राजा की चिंता का हाल तो पूछना ही कया था, उनके 
ऊपर तो वजञ्र ही आ गिरा था। कुछ समय के बाद राजा 
अपने दुःख के वेग को सेभालते हुए बोले--“महर्षि, हम तो सम- 
मते हैं कि वहाँ भी हमारे भाग्य ने पीछो न छोड़ा। मेरी इतनी 
सारी मिहनत व्यथ गई | अब मुझे भली भाँति बिद्त हो गया 
कि जगत्-पिता ने सावित्री का वर इस संसार में पेदा ही नहीं 
किया। भला ! ऐसा कौन पिता होगा, जो सब बातें जानकर भी 
अपने प्राणों से प्यारी पुत्री को जलती आग में फेंक दे ! इससे 
तो यही ठीक है कि सब लोग यही कहें कि सावित्री का अभी' 
विवाह ही नहीं हुआ 

नारदजी हाँ में हाँ मिज्नाने से कब रुक सकते थे। उन्होंने 

राजा की बात को पक्की बतलाने के लिये ओर भी एक-दो बातें 
मिला दीं । 

अश्वपति ने फिर अपनी पुत्री सावित्री की ओर मुँह करके 
कहा--“मसुनो बेटी, मेरी बुद्धि में तो यही आता है कि इश्वर ने 
तुमे इस संसार-सांगर में सुख लिखा ही नहीं है। अब तू 
अपना विचार बदल दे ओर किसी दूसरे राजकुमार को वर । 
भला, ऐसी कम आयुवाले के साथ में तेरा विवाह कैसे कर 
सकता हूँ (” 

राजा के इस प्रकार कहने पर सावित्री क्या उत्तर देती है, 
यह सुनने को नारदजी बहुत ही व्याकुल थे । यह उनकी परीक्षा 
का बिलकुल अंतिम समय था। सिफ्र फल निऋलने को 
देर थी । 

अपने सतीत्व की मर्यादा के लिये तथा सती धम का स्थापन 
करने के लिये सावित्री ने कोमल बचनों में कहा--““पिताजी, आप 
तो यह जानते ही हैं कि में आपकी आज्ञा को जन्म-भर कभी 
भी नहीं टाल सकती; पर सिफ्र एक विनय करती हूँ | यदि आप॑ 
उस पर विचार करें, तो आपका ओर मेरा तो भला होगा ही; साथ- 
दी-साथ इसे संसार में आपका यश भी दृज़ारों-लाखों वर्षा तक या 
यों कहिए कि युग-युगांतर तक बना रहेगा। यह बात में सिफ़ 
अपने कतंव्य के अनुरोध से, सतोधमे को रक्षा के लिये, आपसे 

कह रही हूँ । आशा है कि आप मेरे कहने पर नाराज़ न होंगे । 
यदि आप भविष्य की बातों के अभी से पुल बाँधना चाहें, तो 
आप यह कैसे जान सकते हैं कि मेरे भाग्य में आबे ओर क्या- 
क्या बदा है, मुमे कितनी तकलीफ़ों उठानी हैं ? आपके कहे 
 आअलुसार करने से एक तो मेरा धर्म जायगा और दूसरे मेरी अनेक 
बहनों को मेरा आदर्श भी न मिल सकेगा ।” द 

कन्या के मुँह से इस प्रकार उपदेश-पूर्ण वाक्य सुनकर सारी 
सभा चकित रह गई। उन लोगों के मुँह से सिवा ''धन्य-घन्य” 
के ओर कोई ध्वनि न निकल सकी । नारदजी भी सावित्री की 
बातें सुनकर परम आनंदित हुए। उनका मन प्रेम से भर आया। 
सावित्री के कहने पर राजा की दुबलता भी दूर हो गई। उनके 
मन में ज्ञान ने एकदम ज्योति-सी जगा दी । द 

सावित्री के उास समय की कही हुईं बातें आजकल ख्थी- 
समाज में स्वण-छक्षरों में अंकित करने के योग्य हैं । बे बातें 
आज भी सुनने में बड़ी भली जान पड़ती हैं | बालिका के मुख 
से निकले हुए वे शब्द प्रत्येक भारत-महिला को कंठाग्न रखना 
चाहिए । अगर किसो भी महिला के मन में, कभी किसी 
कारण से, राजा के समान दुबलता आ जाय, तो उस समय 
उसे सावित्री के कहे हुए वाक्यों को याद कर कभी पीछे न 
हटना चाहिए।... क्‍ 


तीसरा अध्याय ६१ 


सावित्री ने अपने पिता से कहा--“पिताजी ! जीबन में 
धन का आगम, कन्या का दान ओर प्रतिज्ञा एक ही बार 
होती हैं । इन्हें बार-बार कोई नहीं कर सकता | जब मैंने 
अपने मन से सत्यवान को बरण कर लिया है, उन्हें पति की 
दृष्टि से देख लिया है, फिर चाहे वह पूर्ण आयु हों या कम, 
में दूसरे को वरण नहीं कर सकती । संसार में यह नियम 
है कि लोग किसी भी काम को करने के पहले सब तरह से 
सोच लेते हैं, तब उसे करते हैं। करने के पहले लोग उसे 
अपने मुँह से कहकर लोगों को बतला भी देते हैं । इन सब 
बांतों में तो अब मेरा मन ही प्रमाण सममिए ।” 
सावित्री के मुख से ऐसी बातें सुनकर नारदजी अपने मन 
में सेचने लगे--“धन्य है सावित्री ! तेरी बुद्धि ! तेरी बातें तो 
. रत्ती-रत्ती ठीक हैं । लोगों के भले या बुरे कामों का विचार 
पहले उनके मन में ही होता है, पश्चात्‌ वे उस काम को करते 
हैं। यदि किसी के मन में पाप का उदय हो गया हो, चाहे वह 
कार्यरूप में न लाया जाय, पर कहलावेगा तो पाप ही । जो 
लोग पहले से समभ-बूककर काम करते हैं और फिर भी अंत 
में उसका परिणाम बुरा निकलता है, तो इसमें करनेवाले का 
क्या दोष है। अतः जब सावित्री सत्यवान को अपने मन 
से वरण कर चुकी है, तब तो बह उसका पति बन ही गया, 


न 


६२ सती सावित्री 


इसमें संदेह द्वी क्या है। साविन्नी की इस हृढ़ता से भविष्य 
में होनेबाली ख्रियों को बहुत शिक्षा मिलेगी और उनके 
हृदय से विधवापन का भय मिट जायगां।” 

अपनी पुत्री के मुँह से इस तरद्द की उपदेशपूर्ण बातें 


झुनकर राजां नारदजी से बोले--“प्रभो ! सावित्री जो कुछ 


'कह रही है, वह तो बार-बार सत्य है। अब उसे क्या उत्तर देना 


चाहिए, यह मेरी समझ में नहीं आता ।” 


नारदजी ने कहा--“'राजन्‌ ! सचमुच सावित्री जो कह 
रही है, वह बिलकुल ही सत्य है। उसकी बातें में भी. नहीं काट 
सकता । यथाथ में तुम्हारी कन्या सब बातों में पूण है | बह 
पक्की स्थिर-बुद्धिवाली है। उसका यह उपदेशपूर वाक्य सुन- 
कर तो मेरी बुद्धि तक चकरा गई है । में भी बड़े आश्चय में 
पड़ा हूँ । मेरी तो अब यही राय है कि आप उसका विवाह 


'सत्यवान के ही साथ करिए। यदि आप ऐसा न करेंगे, तो भी 


आपका भला नहीं है । जो बालिका ऐसी पवित्र-चरित्र, बुद्धि- 


मती ओर साध्वी है, भला उसका बिगाड़ कोन कर सकता है ?” 
'नारदजी की इस समय ऐसी दशा हो रद्दी थी, जेसा कि एक 
“कवि ने कहा है-- 


छुलने गए थे भक्कल को भगवान्‌ आप छुले गए । 


“7म० गु० 

.. यह कहकर नारदजी सावित्री की बुद्धि की प्रशंसा करते 
हुए उसे आशीवांद देकर अपनी बीणा बजाते हुए चले गए । 
मुनि को जाते देख सभा के सब लोगों ने राजा-सहित उन्हें 
बार-बार प्रणाम किया । 

नारदजी के चले जाने पर राजा ने सावित्री से कहा बेटी ! 
में यह नहीं समझता था कि मेरे भाग्य में ऐसी गुणवती कन्या 
बदी है । अब तो अवश्य ही मेरा परिश्रम सफल हुआ | तेरे 
मुख से इस प्रकार तत्त्व से भरी हुई बातें सुनकर में बड़ा ही 
प्रसन्न हुआ हूँ । अब इश्वर से मेरी बार-बार यही बिनय है कि 
वह तुझे ऐसी ही बुद्धि दे कि तू इसी प्रकार हमेशा अपने 
धघम को समभती रहे ।” 

अपने पिता के मुख से इस प्रकार अपनी बड़ाई सुनकर 
सावित्री आनंद में विहल हो गई । इसो समय सभा-मंग- 
सूचक शंख भी सब लोगों को अपने-अपने घर जाने की 
सूचना देने लगा । निदान सब लोग राजा को प्रणाम कर 
अपने-अपने घर चले गए। राजा भी सावित्री-सहित अपने 
महल की ओर चले आए । 


चोथा अध्याय 
महाराज अश्वपति सावित्री के उपदेशपूर्ण बचन सुनकर 
प्रसन्न तो हुए थे; पर उनके मन की चिंता और भी बढ़ती जाती 
थीं। वह हमेशा यही सोचते थे--जहाँ जाय भाग, वहीं लगे 
आग । निदान कुछ काल बाद राजा ने श्रेष्ठ ब्राह्मणों को बुलाकर 
उनसे कहा--“महाराज, आप तो जानते ही हैं कि पुत्री सावित्री ने. 
राजा युमत्सेन के पुत्र सत्यवान को अपना पति बनाना निश्चित 
. किया है। वह इस समय द्रिद्री हैं, जंगल में वास करते हैं | भला ! 
ऐसी अवस्था में बह बरात सजाकर सत्यवान को ब्याहने कैसे 
आ सकते हैं। इस समय नतो उनके पास इतनां धन ही है. 
जिसकी सहायता से वह उतनी दूर से यहाँ तक बड़ी धूम- 
धाम से आ सकें, न उनके पास इतने नोकर-चाकर ही हैं, जो 
. उनके काम को भली भाँति सँभाल सकें । इन बातों से आप लोग 
. तो यह जान ही सकते हैं कि राजा झ्युमत्सेन राजों के समान 
व्यवहार न कर सकेंगे | ऐसा न करने से राजा को दुःख भी 
अधिक होगा । देखिए, उनके भी एक ही पुत्र है। यदि वह इस 
समय शाल-देश के राजा होते, तो उनके आनंद का क्‍या कहना - 
था ! समाज का ऐसा एक नियम-सा है कि यदि किसी का. 


चौथा अध्याय ६५. 


जरा भी हेठापन देखते हैं, तो वह उसके मन पर बहुत दिलों 
तक पश्चात्ताप का कारण बना रहता है। यदि हम बड़ी धूमधाम 
से विवाह करें और हमारे समधी कुछ न कर सके, तो उनके 
मन पर इससे अधिक ओर क्या दुःख हो सकता है । मेरे ऐसा 
करने से उनकी बड़ाई न होकर अपकीर्ति ही होगी | संबंध 
बराबरवालों से ही ठीक होता है । इससे अब में यही 
. सोचता हूँ कि अपने संबंधी की हैसियत के अनुसार ही 
काम करूँ। वही काम एक या दो मनुष्यों से हो सकता है, वही 
दो ओर चार हज़ार आदमी भी कर सकते हैं। अब मेरा 
यही विचार होता है कि में भी वन जाकर अपनी पुत्री का 
विवांह कर आऊँ । वन में भी यदि में बहुत-से आदमी ले जाऊँ 
तो एक तो वह्हाँ पर ठहदरने को भो स्थान न मिलेगा, दूसरे राजषि _ 
को भी बहुत तकलीफ़ होगी ।” 

.. ब्राह्मणों ने कहा--“महाराज ! आप जो कह रहे हैं, वह बिल- 
. कुल सत्य है। इस संसार में धन दही सब काम कर सकता है । 
उसके न रहने से लोग कोड़ी को भी नहीं पूछते । जब तक धन 
बास रहता है, तभी तक मनुष्य का मान होता है, उसकी बातें 
सब मानते हैं। जहाँ धन नहीं है, वहाँ लोगों का रहना ओर 
न रहना बरावर ही है। आपने जो विचार किया है, वह बिल- 
कुल ही ठीक है । आप बहुत थोड़े आदमियों को ले जाइए । 


६६ सतो सावित्री 


केवल घरवालों को, अपने दास-दासियों को एवं कुछ ब्राह्मणों 
को ले जाने का प्रबंध कर लीजिए, जिससे राजर्षि को कुछ 
कठिनाई न हो ।” 

इस प्रकार सलाह कर राजा ने विवाह की शुभ मुहूत निकल- 
वाई । फिर अपने निज संबंधियों को तथा अच्छे पंडितों को 
नेवता भेज दिया। ज्यों ही अश्वपति की प्रजा को सावित्री 
. के विवाह की बात मालूम हुई, त्यों ही वे लोग बिना निमंत्रण ही 
भुंड-के-मुंड आने लगे । 

आज राजा सावित्री को लेकर वन में विवाह करने को जा 
रहे थे | राजा के राज्य-भवन में सैकड़ों आदमियों की भीड़ 
लगी थी। कितने तरह के बाजे बज रहे थे। राजा ने जिन 
लोगों को नेबता दिया था, उनमें चाहे एक-दो रह गए, पर विना 
ही निमंत्र के लोगों की इतनी अधिक भीड़ लग गई कि राई डाले 
भूमि पर नहीं आती । सब लोगों का मुख प्रसन्नता से खिल 
रहा था । सभी नाच-गान में मस्त थे । सावित्री के. जन्म ही 
के समय से जिन लोगों को उसका विवाह देखने की आशा लग 
रही थी, आज उनकी इच्छांएँ पूरी हो गई । सब लोग सावित्रो 
को अपनी कन्या से भी बढ़कर समभते थे । भला फिर वे 
लोग अपनी ऐसी कन्या के विवाह में शोमिक्त न हों तो 
ओर क्या करेंगे ! सब लोग अपनी गाँठों में यथाशक्ति धन 

बाघे हुए थे | कोई-कोई तो अपने पास अमूल्य रह्नल रखकर 
कन्यादान के समय देने का विचार कर रहे थे । जो लोग कुछ 
ग़रीब थे, वे अपनी हैसियत के अनुसार ही धन लिए थे। 
भार आदि सोचते थे कि हम लोग अगर ऐसे समय में राजा 
से इनाम न लेंगे, तो फिर कब लेंगे। धनवान सोचते थे कि 
यदि हम ऐसे समय में अपना धन ख़च न करेंगे, तो फिर 
कब करेंगे। सब अपने मन में इस प्रकार सोचकर अपना- 
अपना सामान तैयार कर राजा के साथ जाने को तैयार 
हो गए। क्‍ 

कोई हाथी पर बैठे थे, कोई घोड़े दौड़ा रहे थे | पैदल आद- 
मियों की गिनती करना तो एक बड़ा कठिन काम था। रथ के 
पहियों से धूल डड़ कर आकाश में छा रही थी। जयकार के मारे 
सब दिशाएँ गूँज॒ रही थीं। राजा के साथ जितने आदमी थे, 
उनमें कई एक तो पवतों की शोभा देखकर ही परम आनंदित 
हो रहे थे। कोई कहता था--“अहा ! यह पर्वत केसा मनो- 
हर दिखाई देता है ! यह नदी पंत से निकली है, कितनी सुंदर 
मालूम पड़ती है ! इसका जल कैसा साफ़, कैसा निर्मल और 
केसा पवित्र है ! इसका जल कहीं पत्थरों से ठोकर खाकर फेन 
रुगल्न रहा है, कहीं पर छोटी-छोटी भँँवरें पैदा करता जाता 
हे। सचमुच यह नदी एक चंचल बालिका के समान मालूम 


हद सती सावित्री 
पड़ती है। पर देखो, यही नदी कहीं-कहीं पर हरो-हरी दूब के 
सुंदर खेतों में जाकर गंभीर भाव धारण कर लेती है ।” कोई 
कहता था--“यह नदियों का संगम कैसा सुहावना मालूम 
: होता है ! यह देखो, उसका पूरा साफ जल इस बड़ी नदी में 
मिल गया है। यह छोटी-सी नदी बड़ी नदी में मिलकर कितने 
खेतों को हरा-भरा करती है | अहा ! यह नदियों का संगम 
कैसा शिक्षाप्रद है ! ऐसा जान पड़ता है, मानो साफ़ स्वभाव- 
वाली बालिका अपने जीवन के सुखमय बनाने के लिये अपने 
प्रिययम से जा मिली हो । कोई अपने गाने को घुन में मस्त 
था । तरह-तरह के बाजे बजाते गाते चले जा रहे थे । ऐसे 
आनंद में राह पूरी होते किसी के मालूम तक न पड़ा, ओर 
सब लोग तपस्वी युमत्सेन के बन में आ पहुँचे । 

मुनि का आश्रम थोड़ी दूर रह जाने पर राजा ने सब लोगों 
को वहीं ठहरने की आज्ञा दी ओर स्वयं एक-दो आदमियों 
को साथ लेकर, पैदल ही, मुनि के आश्रम को गए। दूसरे 
ज्ञोगों ने राजा की आज्ञा मानकर वहीं पर डेरे डाल दिए । 
. उधर भी नाच ओर गाना शुरू हो गया । किसी भी मनुष्य 
को किसी तरह का दुःख नहीं रद्द । सब प्रेम में मस्त हो 


.._गए । सब लोगों की भीड़-भड़का से वह वन एक ही दिन में 


. अछछे ग्राम के समान बस गया । 

कन्या सावित्री की सखियाँ और अनेक दास-दासियाँ तथा 
राज एवं प्रजा की ख्थियाँ मंगल-गान कर रही थीं । उसे 
अकेली बिलकुल द्वी नहीं छोड़ती थीं। सावित्री भी मन में प्रसन्न 
थी । उसे अपने पति की एक वर्ष की उम्र जानकर भी मन में 
बिलकुल दुःख नहीं था । कारण यह था कि सावित्री को 
अपने कर्मी का अभिमान था। बह मन में सोचा करतो थी कि 
यदि मैंने कोई पाप किया होगा, तो उसका फल मुझे मिलेगा ; 
किंतु यदि में शुद्ध-चरित्र और अपने धर्म पर चन्ननेवाली हो ऊँगी, 
ता भगवान भी मेरी लाज रखने का कुछ-न-कुछ उपाय ज़रूर 
सोचेंगे । 

जब युमत्सेन को यह मालूम हुआ कि भद्वदेश के राजा 
अपनी एक-मात्र कन्या का विवाह मेरे पुत्र सत्यवांन के साथ 
करने को आए हें, तब उन्हें बड़ा हष हुआ । वह परमात्मा 
की विचित्र लीला को बार-बार सोचने लगे--“मेरा पुत्र 
यद्यपि राजकुमार है, तोभी वनवांसी है । ऐसे दरिद्री सत्यवान 
को राजा होकर कौन अपनी प्यारी पुत्री को देता । तिस पर 
भी ऐसी सुलक्षणा और एकमात्र कन्या सांविन्नी कातों 
पूछना ही क्या है !?”” वह भगवान्‌ की दया देख ईश्वर को 
बार-बार धन्यवाद देने लगे । उनके नेत्रों से आनंद के आँस 
यह निकले । 


७० सती सावित्री 


मुनि के इस ग्रकार प्रसन्न होने के और भी कई कारण थे। 
जिस समय यह राजा थे, उस समय से ही राजा अश्वपति 
के पराक्रम ओर प्रबल प्रताप को जानते थे । इन्होंने राजा से 
संबंध करने का विचार पहले ही किया था ; किंतु इंश्वरेच्छा 
प्रबल होने से आज तक वह कुछ न कर सके थे । आज अपनी 
दशा के विरुद्ध की उनकी आशा भी सफल हुईं ! इसी से आज 
वह इतने अधिक प्रसन्न हो रहे थे । जिस समय सावित्र 
पहलेपहल आश्रम में आई थी, उसी समय मुनि ने न-जाने 
कितने विचार किए थे । दोनों ने अपनी कल्पना से कितना 
काम लिया था । सावित्री-जेसी रूपवती, गुणवत्ती, शांत स्व- 
भाववाली बहू को पाकर दोनो के मन में किस प्रकार आनंद 
हुआ होगा, यह सहृदय पांठक ओर पाठिकाएँ स्वतः ही समझ 
सकती हैं । 

. राजा अश्वपति ने युमत्सेन के सम्मुख अपना विचार 
प्रकट किया । किसी भी बात को एकदम स्वीकार न करना चाहिए, 
यही सोचकर मुनि ने राजा की बात को मटपट स्वीकृत नहीं 
किया । उन्होंने मन में सोचा कि यदि में एकदम हाँ! भर _ 
दूँगा, तो शायद राजा यह समभेंगे कि इस समय हम द्रिद्री 
हैं, इससे जल्दी स्वीकार कर लिया है। सावित्री राजकुमारी है। 
उसने कभी दुःख को नाम तक नहीं सुना । बड़े यत्न से पाली- 

पोसी गई है। वन में रहकर उसे कैसे सुख मिल सकता है ! जो 
बिना कपड़ों के सिवा ज़मीन पर पेर तक नहीं रखती, वह अब 
वन्र में से फल-फूल बीनकर केसे लाबेगी ! जो आज तक कंचन 
के समान महलों में रहती थी, बह वन की कुटी में केसे रह 
सकेगी । बरसात में जब सब जगह पानी-ही-पानी दिखाई 
देता है, कुटी में कभी-कभी पानी भर जाता है, उस समय 
बेचारी राजकुमारी को केसे-केसे कष्ट सहन करना पड़ेंगे । 
जो कई तरह के पदार्थों को, जो बड़ी ही मिहनत से तैयार 
किए हुए होते हैं, भली भांति न खाती होगी, वही अब 
वन में फल-फूल खाकर केसे दिन काटेगी ! जो नाना तरह के 
आशभूषणों को पहनती थी, अब वल्कल के बख्र कैसे पहनेगी ! 
जिसे खिलाने को अनेक दास-दासियाँं हमेशा तैयार रहती थीं, 
राजकुमारी को किसी भी प्रकार का दुख न हो, इसका सदैव 
ध्यान रखती थीं, वही अब एक दरिद्र के घर में रहकर कैसे 
घर के काम कर सकेगी ! जो आज .तक राजकन्या कहलाती थी, 
वही अब अंधे ओर दरिद्र मुनि की बहू कहलावेगी | ज्यों ही 
द्युमत्सेन के मन में ये विचार आए, त्यों ही वह बहुत दुःखी 
हो गए । वह सोचने लगे, देखो इश्वर की लीला केसी 
विचित्र है ! अपूव स्नेह ओर ममता ने सुनि को बहुत व्याकुल 

कर दिया । क्‍ 


रे सती सावित्री 


मुनि का अस्वीकार करते देखकर राजा ने कहा-..' “महा- 
राज! आप क्यों व्यथ ही दुखी दो रहे हैं ? हमारी कन्या राज- 
कुमारी होने पर भी धमंशील और अनेक कठिनाइयों को 
सहन करनेवाली है । वह बड़ी विनीता है। शायद आपको यह 
नहीं मालूम कि सावित्री को राजभवन की अपेक्षा वन में रहना 
. बहुत पसंद है । छुटपन में जब वह हमारे साथ कभी-कभी वन 
को चली जाती थी, तब उसका मन फिर राजभवन में आने को 
होता ही नहीं था। उसने तो सत्यवान को खुद ही अपना पति 
बनाना पसंद किया है । मेरा आपसे बार-बार यही कहना है कि 
आप सब चिंता को दूर कर मेरी कन्या सावित्री को अपनी 
पुत्रवधू बना लीजिए। आपको इसी ऋपा से मैं कृताथ हो 
जाऊंगा ।” 

_झुमत्सेन ने कुछ संकोच-सहित कहा ---' “राजन ! आंप मेरी. 
दशा तो देख द्वी रहे हैं। हम दोनो को आज अठारह वर्ष से 
नहीं दीखता । हमारो दरिद्रता भी आपसे किसी तरह छिपी 

नहीं है। फिर मैं साविन्नी-जैसी सुशीला बालिका को पुत्रवधू 
. बनाकर उसे क्यों कष्ट में डालूँ ! में अपने मन में सिफ्र यही 

_खोच रहा हूँ कि आप तो महाराज हैं और में एक वनवासी- 
. सात्र ! आप इतना जानकर भी कैसे संबंध कर सकेंगे। मैं 
तो आपको इस उपकार के बदले में किसी भी तरह बदला 

दे ही नहीं सकूँगा । फिर मैं किस झुँह से यह कहूँ कि आप 
मेरे साथ बरांबरी का संबंध कर लीजिए ।” 

द्युमत्सेन के इस तरह के बिनीत वचन सुनकर राजा अश्व- 
पति बोले--““महाराज ! आप व्यर्थ ही क्यों इतने घबरा रहे हैं ! 
. आप अधिक संदेह करके मुझे अब लज्जित न करिए | धन 
और ऐश्बर्य सदा किसके पास रहता है। क्‍या पता हे कि _ 
आज जो राजा है, वह कल फ़फ़ीर न होगा । फ़क़ीर क्या राजा 
नहीं हो सकता ? यह लक्ष्मी क्या किसी के साथ अचल होकर 
रही है ? इसका तो यही स्वभाव ही है कि यह सदा यहाँ-वहाँ 
घूमा करती है । इसी से तो लोग इसे चंचला कहकर 
पुकारते हैं । फिर भल्ला आपके धन की क्या पूछना है ! इस 
समय तो आप वह धन कमा रहे हैं, जो सांसारिक घन तथा 
सुख सबसे श्रेष्ठ है । यहाँ पर आपने सब तरह के सुख भोग 
लिए और अब परलाक में सुख भोगने को इतना कष्ट 
सहन कर रहे हैं। यह बात भी सत्य है कि अब सावित्री सित्रा 
सत्यवान के और किसी दूसरे को अपना पति नहीं बना 
सकती । मेरी आपसे बार-बार यही प्राथना है कि आप उस 
कन्या के प्रण को पूरा कर उसके सतीत्व की रक्षा कीजिए | 
मुझे आपके पुत्र से योग्य और कौन मनुष्य इस संसार में 
मिल सकता है ?” 


७४ सती सावित्री 
.. राजा के इस प्रकार बार-बार कहने पर राजर्षि ने उनकी 
बात सान ली। मुनि के मन की बात समभते ही राजां के 
आनंद का ठिकाना न रहा। वह ग्रेम-विहल हो उठे | उनसे 
जितना बन सका, उन्होंने राजर्षि काआदर ओर सम्मान 
किया । राजा का इस तरह विनीत एवं शिष्ट भाव देखकर 
झुमत्सेन के मन की सब शंकाएँ दूर हो गड्ढे । राजर्षि को जिस 
बात का ध्यान कभी स्वप्न में भी नहीं आया था, आज उसे 
अपने सामने देखकर उनकी प्रसन्नता का ठिकाना न रहा। 
बह उठे और उन्होंने अपने दोना हाथों से प्रेम-पृबषक राजा 
को अपने गले से लगा लिया । बस, अब क्या था ! उसी क्षण 
सत्यवान और सावित्री के विवाह की बात पक्की हो गई । 
विवाह का समय आने पर सत्यवान को सुंदर वस््र पहिनाए 
गए | बह विवाह में अनेक मुनियों ओर अपने पिता के साथ 
वहाँ पर आ पहुँचा। राजा भी अपनी पुत्री को लेकर विवाह- 
मंडप में आए । विवाह-संस्कार होने के पहले सनातनघधम के 
अनुसार वेदी बनाई गई । पश्चात्‌ इश्वर-प्राथना, उपासना 
आदि करके अग्नि का स्थापन किया गया । हवन पूर्ण हो जाने 
पर राजा ने अपनी लज्जावती सावित्री को सत्यवान के 
सामने बेठाकर, अग्नि को साक्षी करके, कहा--“सत्यवान, 
यही मेरी एक-सात्र पुत्री सावित्री है । अब यह तुम्हारी सह- 

धर्मिणी हुई | तुम अपने हाथ से इसका हाथ पकड़ो । तुम्हारा 
कल्याण हो । परमात्मा करे, यह सच्ची पतित्रता हो, तुम्हारी 
छाया की तरह सदा तुम्हारे ही साथ रहे ।” इतना कहकर 
राजा ने वेद-मंत्रों से पवित्र किया हुआ जल सत्यवान के हाथ 
पर छोड़ दिया । सत्यवान ने भी हष-सहित सावित्री का 
पाणि-्ग्रहणा कर लिया । मंडप में बैठ हुए सब लोग आनंद 
मनाने लगे। चारो ओर से सब लोग फूलों की वर्षा 
करने लगे । 

जब सावित्री सत्यवान के साथ जनबासे में पहुंची, अपने 
प्राणों से प्यारे पति का दर्शन कर अत्यंत प्रसन्न हुईं। अपने 
रवामी का चंद्रमुख देखते ही सावित्रों का मुख-कुम॒ुद खिल 
गया । प्यारे पति के दशन में सावित्रो कों ऐसा मालूम हुआ, 
मानो इसी समय वह नवयोवनावस्था में आए हैं। सत्यवान 
के शरीर से सुंदरता का रस-सा टपक रहा था। उसके प्रत्येक 
अंग बलवान और स्वरूपवान थे | कमल की पँखुरी के समान 
उनके नेत्रों को देखकर ऐसा मालूम होता था, मानों उनमें 
से कोई नवीन ज्योति निकल रही हो । अस्तु, सावित्री ने अपने 
देव-तुल्य पति के द्शन करके उनके चरणकमलों में अपने 
को सादर समपित कर दिया । 

साविन्नी अवश्पति की एक-मात्र ही कन्या थी। उसका 


७६ सती सावित्री 


विवाह एक वनवासी के पुत्र के साथ हुआ। राजा ने मन खोल- 
कर असंख्य गांएँ, घोड़े, हाथी, मोती, मूँगा, हीरा, सोना, 
चाँदी आदि नाना प्रकार के अमूल्य और उत्तमोत्तम रेशमी 
चस्त्र बिदा में दिए । राजा के दिए हुए अमूल्य रत्न ओर 
आभूषण से मुनि का आश्रम पट-सा गया। उस घन को देख- 
कर सब मुनि चकित रह गए । 


इस समय सत्यवान की माता का पूछनों ही क्या था! 
उनके पसन्नता की सीमा ही नहीं थी । उनके कितने दिनों की 
आशा आज पूरी हुई । राजर्षि को इस सुख की घड़ी में सिफ् 
एक बात का दुःख था । उसको याद में उनका कलेजा फटा- 
सा जाता था। उनके दुःख का कारण नेत्र थे। बेचारे नेन्न- 
हीन होने के कारण अपनो पुत्र-वधू का मुख तक न देख 
सकते थे। बार-बार मन में यही सोचते थे--''हे ईश्वर ! मेरी 
. आँखें क्षण-भर को खोल दे, जिससे में अपनी प्यारी पुन्र- 
वधू का मुँह भो देख लूँ; फिर चाहे मुझे अंधा कर देना। में 
कैसा हृतभाग्य हूँ कि ऐसो शुभ घड़ी में भी अपने संबंधियों 
को न देख सका | इश्वर को इच्छा पर किस का वश चल 
सकता है ।” वह लोगों के मुँह से हो अपनी बहू के रंग, रूप, 
स्वभाव आदि को बातें सुनकर अपने मन के संतेष देत थे। 
. कभी-कभी ते वह इतने अधीर द्वो जाते थे कि दूसरों से सावित्री 

के मुँह, नाक, आँख तथा खाने-पीने, चलने-फिरने आदि के 
; संबंध में भी पूछ बैठते थे । 

राजा जहाँ पर ठहरे थे, वहाँ की तो बात पूछना ही क्या 
थी । सब लेग राजा से विना ही पूछे अपने-अपने पास का 
धन ख़चे कर आनंद मनाने ओर नांचने-गाने में मस्त हो 
रहे थे । उस समय उनके इन कामों से यही मालुम होता था, 
मानो वे सारे बन के हिलाए डालते हों। वन के रहनेवाले 
अनेक मुनि अपनी स्रियों तथा बालक-बालिकाओं के साथ 
इस उत्सव में सम्मिलित हुए थे । महाराज के अनेक उपाय 
करने पर भी यह भारी धूम गुप्त न रह सको। मुनिर्यो के वे 
बाल-बच्चे, जे फल-फूल ही खाकर रहते थे, आज रसगुल्ला, 
इमिर्ती, लडड ओर बालुशाई खा-खाकर अधा गए । कितने 
बालक ते अधिक खा लेने के कारण बीमार भी पड़ गए | वन 
के पशु-पक्ती भी लोगों के आनंद के साथ आनंद मनाने ओर 
बुक्तें। की डालियों पर कूकने लगे ।इस तरह सत्यवान और 
सावित्री का विवाह बड़ी धूम-धाम के साथ समाप्त हो गया । 

विवाह हो जाने के दूसरे ही दिन राजो अपनी पुत्री सावित्री 
के मुनि के आश्रम में पहुँचाने की तेयारी करने लगे। उनके 
नेत्रों से आँसुओं की धारा बह चली, गला भर आया। स्नेह 
से उनका हृदय उमड़ने लगा । साविज्नी के नेत्रें। से भी आँसू 


3८ - सतो सावित्री 


निरंतर बह रहे थे | शेक के वेग के रोककर राजा ने अपनी 
पुत्री को समकाया और उसके आँसुओं के अपने हाथ से 
पोंछते हुए बोले--“बेटी, यह समय शाक करने का नहीं है। यह 
बात ठीक है कि अपने माता-पिता से बिछुड़ते समय हर एक के 
दुःख होता है; पर यह शुभ समय दुःख करने का नहीं है। मैं 
परमात्मा से बार-बार यही विनती करता हूँ कि वह तुम दोनो 
को हमेशा सुख दे।” कुछ काल ठहरकर राजा ने साविन्री 
से फिर कहा--“बेटी ! अब तक तू रनवास में रहकर सब 
प्रकार के सुख भोगती थी; पर अब तुझे बन की कुटी में रहना 
पड़ेगा। देखना कोई यह न कहने पावे कि राजा की तो लड़की 
कहलाई, वह ऐसा काम कैसे कर सकती है! अपने अंधे सास- 
ससुर की टहल दासी के समान करना । किसी से भी ईर्ष्या न 
रखना । यदि कभी पति किसी कांरण से नाराज्ञ भी हो जायें, 
तो उनकी आज्ञा के बाहर न जाना | बन के दूसरे मुनियो 
ओर बच्चों को भी अपने ही समझकना। उनके साथ इस 
तरह का कोई व्यवहार न करना, जिससे उन्हें किसी तरह का 
दुःख हो । जिस समय पति तुम्हारे पास आवें, उस समय 
उनका अच्छी तरह से आदर करनां। कभी कड़े शब्दों में 
उन्हें उत्तर न देना | हमेशा अपने धर्म की रक्षा करते रहना । 
बति की सेवा में किसी भी प्रकार की कमी न रखना | इस 

संसार में स्त्रियों के प्रत्यक्ष परमात्मा पति ही हैं। ज्ञिसका पति 
. सब तरह से सुखी है, उस पर भगवान के प्रसन्न होने में देर दी 
क्या लगती है ! हमेशा पति के पीछे सोना ओर पहले जागना ।”” 
इस प्रकार सममाकर राजा ने सम्मान-पूवक अपनी पुत्री को मुनि 
के आश्रम में भेज दिया। पश्चात्‌ वह अपने नगर को लौट आए। 

जिस तरह फूल के खिलने पर उसमें धीरे-धीरे सुगंधि 
आने लगतो है, उसी तरह विवाह के बाद सावित्री के खिलते 
हुए हृदयरूपी पुष्प पर दिव्य सुगंध आने लगी । सावित्री को यह 
अपूब सुख देखने का पहला ही मौक़ा था। इससे पहले उसने 
कभी ऐसा सुख नहीं देखा था | यह घटना उसके लिये एक बिल- 
कुल नई बात थी। इस भाव के छिपाने को यद्यपि साविज्नी ने 
अनेक उपाय किए; पर सब निष्फल हुए। उसके मन में इस 
प्रकार का उत्साह थो, जिसके कारण उसका वह भाव प्रकट 
ही हो गया। जब-जब उसके मन में सत्यवान का ध्यान आता, 
वह एकदम चौकन्नी हाकर बैठ जाती थी। जब वह सत्यवान से 
धीमे-धीमे वातालाप करने लगती, तब कभी तो अपनी 
दृष्टि उनके चरणों पर रखती ओर कभी आनंदभरे नेत्रों 
से उनके मुँह की ओर ही देखने लगती थी । ज्यों-ज्यों दोने 
को एक दूसरे के अनुपम चरित्रों का परिचय मिलता, त्यों-त्यों 
उनका प्रेम सोगुना बढ़ता जाता था। 


८० . सती सावित्री 


राजा अश्वपति ने राजर्षि को दहेज में बहुत-सा धन दिया 
था। किंतु सावित्री अब अपने मन में विचार करने लगी--- “जब 
तक मेरा विवाह नहीं हुआ था, तब तक मैं राजकन्या थी 
ओर राजकन्या-सी रहती थी । अब तो मैं वनवासिनी हूँ । 
जब मेरे प्राणों से प्यारे पति वल्कल के वद्य पहने हैं, वेदी 
की लकड़ियाँ लाने के लिये जंगल-जंगल फिरते हैं, पेड़ों में से 
फल-फूल तोड़कर लाते और सुम्के तथा मेरे सास-ससुर को 
खिलाते हैं, तब में अनेक आभूषण पहनकर कौन शोभा पा 
सकती हूँ ! बन में रहकर यदि राजभवन के गहने और कपड़े 
पहने, ते क्‍या किया !” 

अपने मन में इस तरह सेचकर सावित्री ने अपने सब कपड़े 
और गहने उतारकर रख दिए और सास-ससुर तथा पति के 
समान वल्कल के कपड़े पहन लिए । इन कपड़ों का पहने हुए 
भी साबित्रो वनदेवी के समान दिखाई देतो थी। सुंदर बस्तर 
और अमूल्य आभूषणों से उसे वल्कल और भी अधिक 
पसंद पड़े । उसको सु दरता और भी बढ़ गई। 

खत्यवान के स्वभाव का ते पूछना ही क्‍या था ! उसमें 
परोपकार की मात्रा तो कूट-कूटकर भरी हुईं थी | छुटपन 
ही से बह परोपकार में ही अपना जीवन लगो चुका था । जब 
छोाटे-छेटे मुनि-बालक फल-फूल ओर लड़कियाँ नहीं पाते थे, 

तब यह बड़े यत्ञ से उनका फल-फूल तोड़कर दे देता था | 
दूसरों के सुखी देखकर ही वह सुखी होता था। किसी के 
दुःखी देखकर आप ही उसको आँखों में आंसू आ जाते थे | 
वह बन में रहनेवाले संतों को और मुनि-पुत्रों को स्नेह की दृष्टि 
से देखता था । 

. विवाह के बाद सत्यवान ने परोपकार को मात्रा और भी 
बढ़ा दी थी । लाक-हितकारी कामों के करने में उसे बहुत सुख 
मिलता था । सत्यवान अपने माता, पिता, गुरु तथा बनवासी 
मुनियों के पक्का भक्त था। उनकी सेवा-टहल में बह किसी भी 
प्रकार की कमी नहीं करता था । सत्यवान के पिता के आश्रम 
में आनेवाला कोई भी अतिथि विभ्रुख होकर नहीं जाता था। 
वह सावित्री के भी किसी प्रकार का कष्ट नहीं देता था। जब 
यह अपनी कुटी में आंता, तब सावित्री के अनेक प्रकार के 
उपदेश देता रहता था । 

अपनी एकमात्र पुत्रवधू के वल्कल पहने सुन सास-ससुर 
की आँखों से आस बहने लगे। वे लोग सोचने लगे--“हा! 
आज हस लोगों के कारण ऐसी सुख से पाली हुई कन्या की 
यह दशा हो रही है । इसने हम लोगों को मुनि-वेश में देखकर 
ही अपने सब गहने उतारकर रख दिए हैं ।” अपने मन में इस 
प्रकार विचारकर सावित्री की सास ने सावित्री को अपने 

पास बैठा लिया ओर उसके सिर पर हाथ फेरकर बड़े दुःख से 
कहा--“बेटी ! तुम तों राजकन्या हो। वनवासिनी थोड़े हो 
जे तुमने इस प्रकार दीनता का रूप धारण किया है। तुम्हारे 
पिता के घर क्या कमी है ? तुम उनकी एक-सात्र कन्या है| । 
तुम जो चाहे से उनसे कहकर करा सकती हे।। मैं तुमका 
इस भेष में न रहने दँँगी। जिस समय तुम हमारे यहाँ 
अतिथि हेकर आईं थीं, उस समय इसी जगह पर तुम्हारे 
साथ अनेक सहेलियाँ थीं। सभी के। इस बात की चिता 
रहती थी कि राजकुमारी के किसी प्रकार की तकलीफ न 
हे। । पर आज तुमने एक वनवासिनी का रूप बना लिया है। 
मेरी प्यारी बहू ! हम लोगों का इस प्रकार रहते बहुत दिन हो 
गए हैं। इस कारण अब हमें कोई तकलीफ़ नहीं मांलूम _ 
होती । तुम तो अभी परे सुखों में रही हो। फिर इतना 
कष्ट क्‍यों सहती हो ? अपने कपड़े पहनकर राजबहू के 
ही समान रहो । देखा, तुम्हारा शरीर कमल से भी कामल 
है, तुमने अभी तक दुःख का नाम तक नहीं सुना है, अब 
एकाएक क्‍यों अपने शरीर के इतना कष्ट देने लगीं ” 
अपनी सास का उपदेश सुनकर सावित्री कुछ न बोलो । 
वह अपनी गदन नीचे किए खड़ी रही । वह अपने सन 
में सोचने लगी--“जब मेरे सास और ससुर, दोनो 

बनवासी हैं, में जिनकी छाया हूँ, दुखसुख की साथिनी 
. हूँ, जीवन-भर के लिये जिनके चरणों की दासी हूँ, 
जब वही खुद अपने सिर पर जटां रखाए हैं, वन-बन में लक- 
ड्रिया काटते और फलफूल बीनते फिरते हैं, तब में इन आभूषरों 
का पहनकर क्या करूँगी। इस संसार में पति ही, सब तरह 
से, ख्री का घन तथा आभूषण है। जो ख्रियाँ अपने पति से 
बिमुख हैं, उन्हें यहाँ पर सिवा अंधकार के और क्या दिखाई 
देता है । इन दिखाऊ आशभूषणों के बदले परमात्मा ने मुमे 
. जो एक-मात्र आभूषण दिया है, उसी से मेरी शोभा ओर 
बड़ाई है । मेरे इस अलंकार के सामने संसार के सब अल» 
कार तुच्छ है। जो ल्री,आभूषणों ओर घन के लोभ में आकर 
अपने प्राणों से प्यारे को कष्ट देती हें, वे उसकी सुखदायिनी 
- ज्ञ होकर पूरी दुखदायिनी हैं । उनका मंगल कभी नहीं हो 
सकता ।” इस प्रकार सोचकर सावित्री ने सास को कुछ भी 
उत्तर न दिया । द 

बहनो ! सावित्री के ये विचार रत्ती-रत्ती सत्य हैं। में 

यही कहूँगा कि इस संसार में स्लरी का जो कहो, सब 
कुछ पति ही है। जिस सत्री ने यह धन, यह भूषण यत्न के 
साथ अपने जन्म-भर सामने ।रक्खा है, वही वास्तव में सच्ची 
सुंदरी एवं सच्ची सती है। उसी का ख्री-तन पाना सफल है। 


८७ क्‍ सती सावित्रों 


किंतु जिस स्त्री ने इस धन, इस आभूषण, इस संपत्ति का मूल्य 
नहीं समझा. वह मनुष्य होकर भी पशु के समान है--पशु 
ही नहीं, बल्कि पशु होने पर भी अंधी है । में तो यही कहूँगा 
कि यदि कोई स्री अपने पति की सेवा न करके गहनों और 
वस्त्रों की सेवा करती है, तो बह मानो हीरे की कनी को फेककर 
काँच के टुकड़े बटोर रही है । 

सच्ची सती साविन्नी का इस तरह अनुराग देखकर वन के सब 
सुनि बैसे ही रह गए । वे उसकी मुक्त कंठ से बार-बार प्रशंसा 
करने लगे । सास और ससुर भो अपनी प्यारी बहू का इस तरह 
“आचरण देखकर हमेशा अपने भाग्य को सराहते रहते थे। किंतु 
जब उनको सावित्री के दुःख की याद आती थी, तब उनका गला 
भर आता था । आँखों से आप-से-आप आँसू बहने लगते थे | 
सोचते थे कि यदि आज हम राजा होते, तो ऐसी सुलक्षणा 
बहू का कितना आराम देते ! 
.. वनवासी सास-ससुर के घर आकर सावित्री ने केवल 
-आभूषण ही नहीं उतारे, बरन्‌ वह तो सब प्रकार से वन- 
वासिनी बन गई । वह अपने माता-पिता के दिए हुए 
वेख्रों पर न सोकर अपने सास-ससुर की तरह कुशा या 
ओर भी काई घास जो उसके मिलती थी, बिछाकर से 
जाती थी । दिन निकलने के पहले ही जागकर घर के साफ़- 

सुथरा कर देती, जहाँ की चीज़ें, वहीं रख देती । अपने सोस- 
ससुर के पूजन का सामान तैयार कर देती थी, जिससे उन्हें 
किसी तरह को कठिनाई न हे। । माता-पिता से अलग हेने पर 
दूसरी कन्याओं की नाई सावित्री के भी दुःख हुआ थां; किंतु 
उसने अपने मन में सोचा कि यदि मैं अपने माता-पिता के 
बिछुड़ने का दुःख करती बैठी रहूँगी, ते। घर का काम कौन करेगा। 
इस प्रकार अपने मन में सोचकर उसने कभी भी काम में ढीन्त 
नहीं डाली। उसके प्रमन्न-मुख रहने और सब काम यथारीति 
से करने पर किसी का यह भी मालूम न होता था कि 
सावित्री के अपने माता-पिता से बिछुड़ने का कुछ दुःख है। 

अपनी प्राणों से प्यारी बहू के सब तरह से कामों में 
लगी देखकर सावित्री को सांस और ससुर मन में सदा विचार 
करते रहते थे--“यह कैसी सुलक्षणा बह है! उसे किसी 
काम के करने के कहना ही नही' पड़ता ; खुद ही सब काम 
साच-विचार कर कर लेती है । बड़े घरों की बहुत लड़कियाँ, 
जब किसी कारण से किसी ग्ररीब के यहाँ ब्याही जाती हें, 
तब अपना समय पिता केही घर पर बिता देती हैं। यदि वे 
ससुरे को जायें, तो वहाँ उन्हें अनेक काम-घंधा करने पड़ेंगे 
इस बात से वे अपना जी इतना चुराती हैं कि माता-पिता 
के समभाने पर भी उन्हें अनेक तरह से मूठे और कुछ सच्चे 

मसाले सिलाकर अपने कष्टों का हाल सुनाती हैं; कहती हैं-- 
'उसके यहाँ क्‍या रक्‍्खा है? तुमने ऐसी आँखें बंद कर 
मुझे अंधे कुएँ में पटक दिया, कुछ भी विचार न किया। 
अब तो चाहे में मर जाऊँ, पर कभी ससुराल को न जाऊँगी। 
माता की आत्मा बड़ी ही कठिन होती है। वह बेचारी अपनी 
बेटी के कष्ट कहाँ सह सकती है ! बह उसी समय पति से कह 
देती है कि मेरी लड़की को वहाँ बहुत दुःख होते हैं, इस 
कारण अब में उसे ससुरे नहीं भेज सकती । यहाँ उसे जो 
सुख ओर दुःख होंगे, उन्हें मैं अपनी आँखों से देखती तो 
रहूँगी। पति भी उन बातो में आकर अपनी लड़की को घर 
ही रख लेते है। जो माता-पिता अपनी ममता के कारण 
अपनी लड़की को जबरदस्ती अपने घर रखते हैं, उनको मेरी 
बहू सावित्री से शिक्षा ग्रहण करनी चाहिए। ससुरे में स्री को 
पति-सेवा, सास-ससुर की सेवा और अपने रहने की जगह 
ठीक ओर साफ़-सुथरा रखना आदि जो भी कर्तव्य हैं, उन्हें 
हमारी बहू समुचित रीति से पालती है ।”? क्‍ 

सावित्री के माता-पिता के घर कितने तरह के सुख थे। वे 
कितने धन के मालिक थे | उनके यहाँ कितने नौकर चाकर 
भी थे। किंतु उसने अपने को राजकन्या न सममझा, और 
बह जिस दिन अपने ससुरे में आई, उसी दिन से अपना 

सब काम बड़े उत्साह से करने लगी । सावित्री यदि अपने 
पिता के घर रहकर अपना जन्म भी बिता देती, तो राजा 
को वह किसी तरह भारी न थी । कहते हैं, 'भेंस के सींग भेंस 
को भारी नहीं होते! । पर नहीं, उसने अपने पिता के घर रहने 
का कभी मन में विचार तक नहीं किया। वह विवाह के बाद से 
एक दिन के लिये भी मायके नहीं गई। वह जब से अपने 
ससुरे में आई, तभी से पति के घर को ही अपना घर समभने 
लगी । यद्यपि खावित्री के सास-ससुर कंगाल थे, उसे सब 
काम अपने हाथों से करना पड़ता था, तो भी वह अपने सुख 
की बिलकुल ही परवाह न कर अपने सास-ससुर की सेवा में 
जीवन बिता रही थी । वह हमेशा अपने सास-ससुर की।सेवा- 
झश्रषा में अपने जीवन का लाभ समभती थी । देव-पुजन को 
सब सामग्री यथाविधि रखती, अपने पति कां आदर एवं 
उनके मनोरंजन का ध्यान हमेशा रखती थी । जब पति जंगल 
से लकड़ियाँ काटकर या फल-फूल बीनकर आते थे, तब 
सावित्री पानी लेकर उनके पास दौड़ जाती ओर चरणों को धो 
चरणामस्त लेकर उनके पेर दाबने लगती थी । सत्यवान भी 
अपनी पत्नी के कामों को देखकर कभी दुखी नहीं होते । जब _ 
कभी उनको समय मिलता, वह गपशप न छड़ाकर सावित्री 
को उपदेश ही देते रहते थे । 

पत्यवान के उपदेशों में सास-ससुर की सेवा और अतिथि- 
स्वागत की बातें अधिक रहती थीं। वह सदैव साविच्नी को यही 
शिक्षा देते रहते थे-...“ब्रिये ! चाहे तुम्हें और मुझे कई तरह के 
ठुःख भोगने पड़ें, पर माता-पिता को किसी तरह की तकलीफ 
न होने पावे | माता पिता कितने कष्ट से अपने बच्चों को पालते 
हैं, अपने दुःख-सुख को कुछ भी चिंता न कर अपने बच्चे 
को सुख देने की चिंता में रहते हैं । उनके ऐसा करने का 
उद्देश्य क्या है सिर यही कि हमारे पुत्र जब बड़े हो 
जायेंगे, तब हमें सुख देंगे ; जिस समय हमारे हाथ-पैर न 
चलेंगे, उस समय हमको एक लोटा पानी देंगे ।” सावित्री 
तो खुद ही समझदार थी; सदा सास-ससुर के सुख की चिंता 
रखती थी । पर पति के उपदेशों को भी बड़े चैय॑ के साथ सुन- 
कर उनके पालन में किसी भी बात की कमी न करती थी । 

सांवित्री बढ़े तड़के उठकर भगवान को स्मरण करती, अपने 
पदि को प्रणाम कर बाहर निकलती और सास-ससुर के चरणों 
में माथा नवाती थी। फिर बह अपने घर का सब काम-कांज 
करके बन में रहनेवाली सखी-सहेलियें के साथ जंगल को चली 
जातो थी । वहाँ से पूजन के फल-फूल और दूब ले आती और 
सास-ससुर को पूजन की तैयारी कर देती थी। जब झुमत्सेन 
पूजन कर चुकते, तब वह भोजन बनाती थी। सबको भोजन करा 

चुकने के बाद आप भोजन करती थो । यदि किसी कारण से 
सत्यवान कुछ देर से आते, तो उसका मन बहुत बिकल होने 
ज्लगता था | विना पति को भोजन कराए वह पानी तक नहीं 
'पीती थी । सत्यवान के आते ही उनके सिर पर से फल-मूल 
'का गट्टा उतारकर उनके पैर दाबने लगती थी | जब सत्य- 
जान को स्नान कराकर भोजन करा देती, तब आप भोजन 
करती थो ! 

दोपहर के पहले जब सावित्री के सास-ससुर भजन करने 
'ज्गते ओर अपनी प्यारी बहू के हाथों के बनाए हुए गजरों 
'को इष्टदेव पर चढ़ाकर ध्यान-सग्न हो जाते थे, तब सावित्री 
'कुटी के पीछे जाती और वहाँ वृक्षों की शीतल छाया में बैठकर, 
एकाग्र चित्त से, पति की मंगल-कामना के लिये हमेशा इंश्वर 
से विनय करती रहती थी । फिर सास-ससुर की पूजा हो जाने 
के पूष ही अपनी कुटी में आकर अपना काम करने लगती 
थी । अपने पति की आयु की बात वह सदा अपने मन में 
रखती थी । उसे किसी ने जान तक नहीं पाया था । 

सावित्री जब कभी प्रात:काल या सायंकाल अपने पति के 
जाथ बन में थोड़ी दूर तक यहाँ-वहाँ जाती थी, तब बविचरते 
हुए हिरन के बच्चे उसके मुँह को ओर देखकर खड़े-के-खड़े रह 
जाते थे । वे कभी-कभी एकटक होकर उसकी तरफ़ देखते 

रहते ओर कभी हरी-हरी दूब खाने लगते थे। वे बच्चे सावित्री: 
से इतने परिचित हो गए थे कि पालतू बच्चों की नाई उसके: 
पीछे चले जाते थे । सावित्री किसी पेड़ के नीचे बैठती,, 
तो नाना तरह के पत्तियों की बोली सुनकर खुश हो जाती 
थी । जिस समय सावित्री अपने हाथों से फूलों की माला: 
बनाकर अपने पति के गले में पहनाती थी, उस समय सत्यवान: 
के आनंद का ठिकाना नहीं रहता था | इस तरह सावित्री अपने: 
दिन जंगलों में ही बड़े सुख से बिता रही थी, मानो बह किसी 
वनवासिनी को पुत्री हो । उसे अपने पिता के घर का सुख,, 
पति के दशन करते ही, बिलकुल भूल-सां गया था । 

संध्या के समय जब वन के सब ऋषि-पुत्र सत्यवान के: 
आश्रम में आकर वेद-गान करते थे, उस समय सावित्री अपनी' 
कुटी के पास एक पेड़ की ओट लेकर बैठ जाती ओर ध्यान सेः 
. सब सुनती थी। वहाँ से जब वह सत्यवान के मुँह की ओर देखती, 
तो अपने को भूल-सी जाती थी। अपने मन में सोचती थीः 
कि एक वह भी समय था, जब मेंने इसी स्थान पर यह: 
पवित्र मुख-मंडल देखा था श्रोर उसे देखते ही तन-मन कीः 
सुधि खो चुकी थी। सावित्री सत्ववान की ओर बराबर टकटकीः 
लगाए देखती रहती थी, तौभी उसका मन कभी तृप्त नहीं होता: 
था। अपने पति के मुख की ओर देखने में उसे कितना सुस्त 

मिलता था, यह वे ही समझ सकते हैं, जिन्होंने कभी इसका 
अनुभव किया होगा । का 

सावित्री सत्यवान के मुँह की ओर इस प्रकार क्यों देखती 
और दिन-प्रति-दिन उसकी ओर इस प्रकार क्यों आकर्षित होती 
जाती थी, इसका कारण स्पष्ट है। सावित्री ने जब से नारदजी 
के मुंह की वह भविष्य-वाणी सुनी थी, उसी समय से वह दिन, 
माह, घड़ी, घंटा और मिनट तक गिनती जाती थी । ज्यों-ज्यों* 
नारदजी के बताए हुए दिन का मुहूर्त निकट आता जाता था, 
त्यों-त्यों सावित्री मन-ही-मन बहुत दुखी होती जाती थी। उसका 
शरीर सूखकर काँटे के समान होता जाता था । उसका भोजन 
धीरे-धीरे कम होता जाता था। यह बात सावित्री ने अपने सास- 
ससुर तथा पति से भी छिपा रक्खो थी | वह सोचती थी कि 
यदि मैं यह अपने सास-ससुर को सुना दू गी, तो उनके दुःख" 
का ठिकाना न रहेगा । वास्तव में उन दोनो अंधों को सत्यवान 
ही ज्ञाठी के समान थे। 

ऐसा सब गुणों से पूर्ण पति, माता-पिता से भी अधिक 
प्यार करनेबाले सास-ससुर, ऐसा शाॉंतिमय घर कि जिसके- 
तुलना के बराबर सावित्री को इस-संसार भर में कोई स्थान: 
सुखमयी नहीं दीखता था, होने पर भी एक वष के बाद, 
सावित्री का मन बहुत खिन्न रहने लगा। सावित्री के सन पर. 

'इन सुखों का उलटा ही प्रभाव पड़ने लगा। उसे सारा बन श्म- 
शान के समान दिखाई देने लगा। वह सब काम ठीक रीति से 
'करती जाती थी, थोड़ा बहुत जो कुछ खाया जोता, खाती-पीती 
थी; किंतु चित्त में कभी शांति नहीं रहती थी । नारदजो की 
कही हुई बात साविन्नी की आँखों के सामने हमेशा कलकती 
रहती थी। यद्यपि नारदजी को कहें एक वर्ष पूरा होने को आ 
गया था, किंतु साबिन्नी को वह बात रोज़-रोज़ नई-सी जान 
पड़ती थी । | 

दिन-भर सावित्रो घर के काम-कांज में लगी रहत! थी। 
उसे अपने घर के कांम तथा सास-ससुर की सेवा में यों ही 
"दिल बीत जांता था । यदि कुछ समय मिलता, तो वह रात ही 
का था। इस समय खझ्ारा संसार शांति पाने को सोता है । 
पर सावितन्नी को नींद कहाँ ? उस दुखिया को तो यही दीखता 
था कि वह कौन-सी सोने की घड़ी होगी, जब मैं अपने पति 
'को उस बिकट दुःख से छुड़ा सकूँगी। वह हमेशा इंश्वर से 
यही बिनती करती रहती थी--“हे परमात्मन, हे दीनबंधों ! 
मुझे इस कठिन दुख से बचाइए | में आपसे यहो एक-समात्र 
'भिन्षा मागती हूँ। आप सब तरह समथ हैं । आप एक ही घड़ी 
में राई से पत्थर ओर पत्थर से पहाड़, पहाड़ से राई कर सकते 
हैं। यदि आपकी कृपा हा जावे, तो एक चींटी विशाल-से- 

विशांल समुद्र को लाध सकती है। आप सब कुछ कर सकते हैं। 
में भी आपको पुत्री हूँ। यदि आप मेरे पति के जीवन की रक्षा 
कर दें, तो क्या कठिन काये है ! चाहे इस काम के बदलें आप 
मुझसे सबस्व ले लें ; किंतु एक उनको रक्ना कर दें । स्वामी 
के न रहने पर में किस तरह जीवित रह सकती हूँ । जिस समय 
एक बह नहीं हैं, उस समय मेरे लिये यह सारा।संसार सुख 
के बदले पूरा दुखदायी है। मेरे सास-ससुर भी अपने सामने 
प्यारे पुत्र का मरा हुआ शरीर देखकर केसे जीवित रह सकते 
हैं? यदि एक जीव के बदले आप तीन जीव लेना चाहें, ते 
ले लीजिए; पर पति के अवश्य बचा दीजिए । यदि आप उनको 
न बचा सकेंगे, तो मेरा सारा घर चौपट हा जायगा। हे प्रभो, 
हे ज़गतूपितां ! मुझे इस कठिन दुःख से बचाइए ।”” 

सावित्री इस प्रकार भगवान्‌ से प्राथना करती-करती सारी 
रात बिता देती थी। रोते-रोते उसके सारे वल्कल के बरत्र- 
आँसुओं से तर-बतर हो जाते थे। बह रोती थी, पर प्रकट 
नहीं । उसे डर लगा रहता था कि मेरे इस प्रकार रोने से 
कहीं पति की नींद में बांधा न पड़ जाय । यदि उन्‍हें मेरा 
रोना मालूम हो जायगा, तो बह मुझसे बिना पूछे न रहेंगे, 
ओर यदि में उन्हें यह बात बता दूँ गी, तो उनके दुःख का 
ठिकाना न रहेगा । किंतु ऊँट की चोरी विना खड़े हुए नहीं 

डी सकती । आँसुओं की धारा के एक-दो बूँद सत्यवान के. 
शरीर पर गिर पड़ते थे। वह इस रहस्य को बिलकुल ही 
नहीं ताड़ पाता । जब तक मनुष्य को कोई बात न मालूम हो, 
तब तक वह दूसरे के सुख ओर दुःख को क्‍या जान सकता 
'है। जब कभी सत्यवान सावित्री से उसके दुबले होने का कारण 
'पूछुता, तब सावित्री उसे यह बात बिलकुल ही मालूम नहीं 
होने देती थी । सत्यवान के कहने पर सावित्री यही उत्तर देती 
थी--“नाथ ! जेसा मुझे सुख यहाँ रहने में है, परमात्मा हर 
'एक महिला को दे। मुर्के यह बन राजभवन से भी सखदायी 
आलूम होता है ।” 

सबेरा होते ही वह फिर अपने घर के काम में लग जाती 
थी । उसके हाव-भाव देखकर किसी को भी यह बात नहीं 
मालूम होती कि सावित्री को किसी प्रकार का दुःख है। वह 
घर का काम पहले से ओर भी अच्छा करती जाती थी। 


... सास-ससुर अपनी बहू को काम में लगे देखकर प्रसन्न होते 


ओर सदा बढ़ाई करते रहते थे । उसके मन में जो चिंता 
लगी थी, उसे दूसरे से कहने से कोई बटा तो सकता ही नहीं; 
फिर भला साध्वी-सावितन्री व्यथ ही अपने मन की चिंता 
अ्रकट कर क्यों सबको दुःख में डाले ! 

जब कभी खावित्रों का मन बहुत ही अधीर हो जाता, 

उसे बिलकुल कल नहीं पड़ती, मन में शंका हो जाता 
कि कहीं मेरा यह भाव किसी को मांलूम न हो जाय, तब 
'बह अपने अड़ोस-पड़ोस की मुनि-स्चियाँ को बुला लेत 
ओर तरह-तरह की कथाएँ सुनती थी। दुःख में जब आदमी 
बहुत ही विकल होता जाता है, तब उसे सिवा घर्म-कथाएँ 
खुनने ओर भगवान्‌ का भजन करने के कोई शांति देनेबाला 
उपाय ही नहीं रहता । अपने मन में इस प्रकार विचारकर 
सावित्री बड़े चाव से धर्मे-कथाएँ सुनती थो। उन्हें सुनकर 
उसका मन कुछ ज्ञण के लिये खुश हो जाता था। उसकी ._ 
आँखों का जल सूख जाता था। 


पाँचवाँ अध्याय 

पाठकों ! अभी तक आप लोगों ने एक मामूली राजकन्या 
का वृत्तांत पढ़ा था। अभी आपको कमे की प्रधानता नह 
मालूम हुईं; पर अब यह वह अध्याय है, जिसके पढ़ने से आपको' 
एक नवीन ही तेज दिखाई देगा। यह साविन्नी की जीवन- 
घटना का सबसे मुख्य अंग है। इस अध्याय में जो घटना 
लिखी है, उसी के कारण सावित्रो का नाम महिलाओं को 
प्रातःस्मरणीय हो रहा है। इस घटना के समान संसार में कोई 
घटना अब तक नहीं हुईं | इस घटना के द्वारा सावित्रो के. 
असीम पराक्रम को बात आप लोगों को विदित हो जायगी । 

आज सावित्री का विवाह हुए एक वष पूरे होने को कुछ 
हो दिन बाक़ो थे । ज्यों-ज्यों बष पूरे होने के दिन घटते जाते 
थे, त्यो-त्यों सावित्रो की चिंता ओर भी बढ़ती जाती थी । क्‍यों 
न हो, यही बात सावित्री के जीवन में मुख्य थी। जहाँ पति. 
नहीं, वहाँ स्री को संसार में सिवा अंधकार के ओर 
कुछ दिखाई नहीं देता । स्त्रियों का तो धर्म यही है कि चाहे 
जिस दशा में हो, वह उसका मान सदैव करती रहे । जो स्री 
संपत्ति में तो पति का आंदर करती है; पर विपत्ति में नहीं, 

. उसकी इस लोक में क्या, परलोक में भी निंदा होती हे । 
पतित्रता स्त्रियों के लिये सब सुख और परम धर्म पति-सेवा ही 
है। चाहे पति कैसा भी क्‍यों नहो; पर वह उनके लिये देव-तुल्य 
ही है | जो ख््रियाँ सती हैं; वे कभी बस्त्रों में मन नहीं लगातीं, 
आभूषणों में आशक्त नहीं होतीं। उनका मन सदैव पति- 
सेवा ही में लगा रहता है । वह हमेशा पति की आज्ञा 
पालने ही में उत्सुक रहती हैं | पति की सेवां से अधिक ख्तरी 
का दूसरा उत्तम भूषण ही नहीं है । जो ली अपने कुल की 
सान-मर्यादा बढ़ाना चाहती है, वह सदा स्वधम-पालन में 
उद्यत रहती है। पति की आंराधना ही सती ख्री का एक-सात्र 
प्रधान कतेठ्य है। वह कभी भूलकर भी पति का अनादर 
नहीं करती । 

स्त्री को स्वग में भो पति का वियोग नरक के समान 
दुखदायी हो जाता है।। माता-पिता, भाई, पुत्र ये अपने कमा 
के अनुसार फल पाते हैं; किंतु ख्री पति के भाग्य का लिखा 
ही भोगती है । इस प्रकार की बातें सोचकर सावित्री के मन 
की चिंता दिन-प्रति-दिन बढ़ती जाती थी । अब उसके मन की 
चिंता के भाव छिपाए नहीं छिपते थे। अपनी शांतव-चित्त तथा 
प्राणों से प्यारी बहू को इस प्रकार चिंतायुक्त देखकर सास- 
उससे इस चिंता का कारण पूछते थे ; किंतु सावित्री 

मन में सोचती थी कि यदि में उनको अपने इस दुःख का 
कारण बता दूंगी, तो उन्हें व्यथ ही वेदना होगी । इससे बढ़कर 
ओर क्या दुःख की बात हो सकती है ! यही सोचकर वह 
बिलकुत्न ही कुछ नहीं कहती थी; अपने मन की चिंता अपने 
मन में ही रखती थी । 

सावित्री को इस प्रकार दिन-पर-दिन दुबली ओर चिंता 
में लगी देखकर सत्यवान ने एक दिन उससे कहा--“प्यारी ! 
तुम दिन-पर-दिन दुबली-पतली क्‍यों होती जाती हो? मैं 
जब देखता हूँ, तभी तुम प्रसन्न-चित्त नहीं दिखाई देतीं | कया _ 
तुमको अपने माता-पिता से मिलने की चिंता दिन-रात लगी 
रहती है ? किंवा अपनी सखियों का प्रेम तुमे दुःखित करता 
रहता है ? या तुम राजकन्या हो, पिता के घर तुमने अपने 
हाथ से भरकर एक लोटा पानी भी न पिया होगा; पर जब से 
तुम यहाँ आई हो, बराबर कष्ट ही भोगने पड़ते हैं। कया 
तुम्हारे दुःख का यह कारण है अथवा और अन्य कोई 
कारण ? यदि तुमको यहाँ अधिक कष्ट होता हो, तो तुम 
कुल काम छोड़ दो । (तुम्हारा चेहरा देखकर मुझे .हमेशा 
चिंता रहती है, सदेव डर लगा रहता है। जो बात हो, वह 
साफ़-साफ़ जल्दी कहो, मेरा मन बहुत अकुला रहा है |” 

सत्यवान की प्रेंमभरी बातें सुनकर सावित्री की आँखों 

से आँस बहने लगे।डसका गला भर आया। वह अपने 
सन में विचार करने लगी--“देखो हमारे प्राणों से प्यारे को 
यहबात विदित नहीं है कि मेरीदे चिंता का क्‍या कारण है। 
में तो यही मुँह देखकर जीती हूँ । में तो दुबली-पतली हो दी 
रही हूँ; फिर भी उसी दशा पर आ जाऊँगी । पर तुम तो मुझे 
सवथा त्याग,कर चले ही जाओगे।” इस प्रकार मन में सोच- 
कर सावित्री ने अपना मुँह कुछ पीछे की ओर फेर लिया ओर 
अपने आँसू पोंछने लगी । 

सावित्री की यह दशा देखकर सत्यवान से भी न रहा गया। 
चह भी अधीर हो उठा । उसने अपने हाथें से अपनी प्यारी के 
आंसू पोंछे ओर कहां--“'प्रिये ! जो बात हो, वह साफ़-साफ़ 
कह दो । तुम्हारे इस प्रकार चिंता करने का क्‍या कारण है ? यदि 
मेरे योग्य कोई काम हो, तो बताओ। में उसे जी-जान से करने 
को तैयार हूँ ।” क्‍ 

सत्यवान के वचन सुनकर सावित्री ने कहा--“नाथ ! 
कया आपने मुझे नीच समझ रक्‍्खा है, जो ऐसी बातें 
कहते हो । आपकी बातें सुनकर तो मुझे हँसी आती है । 
आपके साथ रहने में मुझे सच्चा सुख मिलता है। में तीनों 
लोकी का भी सुख नहीं चाहती ; चाहती हूँ केवल तुम्हारा सह- 
बास। आपको छोड़कर मुझे पिता के यहाँ ते ठीक भी है, 

स्वग में भी सुख नहीं मिल सकता । मुझे इस हरे-भरे बन में 
पिता के यहाँ से बढ़कर सुख है। इस बन में मु के आपके साथ 
रहने में सिंह-जैसे भयंकर जंगली जानवरों का भी डर नहीं है । 
में तो इश्वर से बार-बार यही विनय करतो हूँ कि वह मुझे 
इसी प्रकार आपकी सेवा में लगाए रहे । आप वन में बिचरें, 
ते में आपके आगे-आगे तिनका तथा काँटे दूर करती 
चलूँ । इसी में मुझे परम आनंद है। भला आप ही बताइए, 
मुर्के यहँ। किस प्रकार का कष्ट है । मुझे यह बात भी भली 
-आाँति विद्ति हैं कि आप मुझे अकेली के सिवा सैकड़ों जीव- 
धारियें। का पालन-पोषण कर सकते हैं| फिर में चिंता करूँ, तो 
किस बात की ?” 
अपनी प्यारी की इस प्रकार बातें सुनकर सत्यवान ने कहा-- 
 “प्रिये ! बन में एक नहीं सैकड़ों कष्ट होते हें ! तुम राजकुमारी 
हो, तुम्हारे लिये इतने कष्ट सहन करन बहुत कठिन काम है। देखो, 
यहाँ गुफाअ में रहनेवाले |सिंह दिन-रात गरजते रहते हैं । 
कई भयंकर जीव।|खुले मैदान में जहाँ-तहाँ फिरते रहते हैं। 
यहाँ प्यास लगने पर कभी-कभी पांनी भो नहीं मित्रता । दिन- 
रात काम करना पड़ता है । वृक्षों के नीचे पत्ते के बिछौने पर 
सोना पड़ता है । भूख लगने पर पेड़ें से गिरे हुए फलो का 
मोजन करना पड़ता है। नदियों ओर मरने का पानी पर 

हो, जिसे तुमने कभी पिया तक न होगा। तुम प्रति दिन मेरे 
हो कारण तीन काल स्नान करती हो, हवन के लिये लकड़ियाँ 
इकट्ठी करती हो। में कहाँ तक वन के दुःखों का वर्णन करूँ 
यहाँ दुःख-ही-दुःख दिखाई देते हैं। शायद इस कारण से 
तुम्हारा मन दुःखी होता हो, ता तुम मुझसे साफ़-साक़ कह दे। 
सुमसे जितना बन सकेगा, यथाशक्ति तुम्हारे दुःख को दूर करने 
का उपाय करूँगा।” 
सत्यवान के बचने के। सुनकर फिर सावित्री की आँखों 
से आँसुओं की धारा बहने लगो । वह बड़ी दुखित हाकर बोली-- 
“नाथ ! आपने बन में रहने के जे कष्ट बतलाए हैं, वे मुके आपके 
साथ रहने में सुखदायी हो रहे हैं | यहाँ पर इेश्वर की विचित्र- 
विचित्र लीला देखने के में आपके साथ कभी-कभी बन में चली 
जाती हूँ, और वहाँ का दृश्य देखकर मुझे जा असन्नता होती है, 
वह आपसे किसी प्रकार छिपी नहीं है। आपके पास रहने में 
बन के जीवों का ते ठीक भी है, यदि देवता के राजा भी आ 
जायें, तो मुझे उनका डर नहीं है। स्री का परम धर्म तो पति की 
* सेवा करना ही है। फिर आप लेगों की सेवा करने में मुझे क्या दुःख 
है। सकता है। यह काम तो में अपने हित के लिये ही कर रही हूँ । 
भला, सुझूसा बड़भांगी और कोन इस संसार में होगो, जो 
अपने पति की अपने मन के अनुसार सेवा शुश्रुषा कर रही 

हो । मुझे बिलकुल ही कोई दुःख नहीं है, यह आप विश्वास 
रक्खें। मेंने सिफ़ एक ब्रत धारण किया है। वह अब पूरा होने 
को आया । शायद कहीं इसी कारण से आपको मेरा मुख 
मलीन-सा मालूम पड़ता होगा | पर अब चिंता न करिए | उस 
ब्रत के पूरे होने को भी सिफ्र ७ ही दिनऔर रह गए हैं ।इसके 
बोद फिर मुर्भे कोई भी चिंता न रहेगी। आप पूरा विश्वास 
रखिए | यह बात मैं माता-पिता से भी कह दूँगी। यदि आप 
योग्य सममें ओर अपने ही मुँह से उनसे कह दें, तो इससे 
बढ़कर और कोन-सी बात हो सकती है ! सिफ़ इस व्रत के करने 
में मुद्दे तीन दिन तक उपवास करना पड़ेगा ।” सावित्रो के इस 
कठिन त्रत की बात सुनकर सत्यवान सहम-सा गया । वह 
अपने मन में विचार करने लगा--“सावित्री राजकुमारी है। 
उसने कभी दुःख का नाम तक नहीं सुनो । वह किस तरह विना 
आहार किए तीन दिन तक रह सकेगी ! उसका शरीर इतना 
कोमल है कि ज़रा देर को भो भोजन न मिले, तो उसका 
चेहरा उतर जाता है। वैसे ही वह दुबली-पतली हो रही है । 
फिर इस कठिन ब्रत का कैसे कर सकेगी !” पर सांविन्नी पहले' 
ही से अनेक त्रत किया करती थी । वह आजकल की ललना- 
आओ के समान सुकुमार न थी | अपने पति के लिये सब कुछ 
दे सकती थी । अपने ब्रत की आज्ञा माँगने को उसने सत्य- 

वान के इस तरह विवश किया कि उन्हें आज्ञा देनी ही 
पड़ी । 

जब सत्यवान ने अपनी प्यारी को इस त्रत की आज्ञा दे 
दी, तब वह माता-पिता के पास गए और उनसे सांवित्रों के इस 
कठिन ब्रत के विषय में कहा ॥ इतने कठिन ब्रत का नाम सुनते 
ही दोनो सहम-से गए। उन्हें बहुत डर लगने लगा । किंतु ्युमत्सेन 
पक्के सनातन-धम्म को पालनेवाले थे | ब्रत आदि इश्वर-पूजन 
के लिये ही राज्य छोड़कर वन में आ बसे थे। वह कभी 
किसी को धम के काम करने में बाधा नहीं डाल सकते थे । 
फिर अपनी प्राणों से प्यारी बहू को इस प्रकार इश्वर के भजन 
में लगी देखकर वह कब उसे रोक सकते थे ! उन दोनो ने हष- 
पूर्वक सावित्री को आज्ञा दे दी। जब सावित्री को यह बात 
मालूम हुई कि सास-ससुर ने भी उसे इस ब्रत के करने की आज्ञा 
दे दी है, तब उसके आनंद का ठिकाना भ रहा। वह बार- 
बार इेश्वर को धन्यवाद देने लगी। बस, इसी समय सावित्री 
ने अपना मनोरथ सफल समभः लिया। क्योंकि उसे दिन- 
रात यही चिता लगी रहती थी कि कहीं प्रेम के कारण मेरे 
सास-ससुर मुझे इस काम के करने के रोक न दें । 

सब लेगें से आज्ञा पाकर साविन्नी ने दूसरे ही दिन से 
ब्रत आरंभ कर दिया; क्येंकि नारदजी के बताए हुए मुहूर्त के 

आज से सिफ़ तीन ही दिन शेष रह गए थे। सुबह होते ही 
सावित्री ने सब देवतों का प्रणाम किया, फिर सास-ससुर 
तथा पति के चरणों में माथा नवाकर उनका चरणोंदक पिया | 
पश्चात्‌ सिर के बाल खेलकर पवित्र जल से स्नान किए ओर 
ब्रत करना शुरू कर दिया । इस समय सावित्री के सब अंग 
स्थिर थे; हिलते-डुलते तक नहीं थे। इस समय उसे सिवा देवतों 
की अराधना के ओर कुछ नहीं दिखाई देता था। सावित्री की 
यह पविन्र एकाग्र पति-भक्ति केसी विचित्र है! वह बार- 
बार इश्वर से यही विनती करती थी--“परमात्मा इस संसार में 
आपके विना मेरी लांज रखनेवाला और कोन है ? आप जगत्‌- 
पिता हैं, घट-घटवासी हैं, सबके मन की बात जाननेवाले 
हैं । यदि में सच्ची सती हूँ, तो मेरे सौभाग्य की रक्षा कीजिए । 
में उनके बिना पल-भर भी जीवित नहीं रह सकतो | आप या 
तो पहले मुझे ही ले लीजिए या मेरी लाज रख लोजिए। आंप 
दीनबंधु हैं, करुणासागर हैं, दया-निधान हैं, मक्तवत्सल हें । 
फिर इस दासी को यदि अपना ले, तो कोन कठिन काम है ? 
यह काम तो आंपके लिये बिलकुल ही मामूली बात है। आप 
चराचर के स्वामी हैं, जो चाहें कर सकते हैं | फिर मेरी इस 
विपत्ति को अलग करने में आप क्‍यों देर कर रहे हें ? हे 
| नाथ ! में बार-बार आपसे सिवा एक जीवदान के और कुछ नहीं 

चाहती । उनके न रहने पर मेरा संसार में रहना किस काम 
का है ! हे भूमिमाता ! तूने इतनी कठोरता क्‍यों घारण 
कर ली है? पति से विम्नख होने के पहले ही तू मुझे अपने 
में लीन क्‍यों नहीं कर लेती । मैंने ऐसा कौन-सा बड़ा भारी 
'पाप किया है, जिसके दोष से आज इस दुखिया की सुधि 
सबने बिसार दी है | हे देवतो ! यदि आप लोग इस समय 
मेरी ख़बर न लेंगे,तो और कौन बैठा है, जो इस दुखिया 
'की विनती सुनेगा ?” 

सावित्री-जेसी सुकुमार बालिका के लिये यह साधारण ब्र॒त 
न था, एक कठिन से भी कठिन तप था । वह 
एकाग्र-चित्त होकर सत्यनिष्ठा ओर परिश्रम से प्रत्येक 
देवता कः नाम ले-लेकर उनसे अनेक विनती करती 
थी । वह इस समय ऐसी मालूम हो रही थी, मानो उसमें 
जीव ही नहीं हो--कोई काठ की पुतली रक्‍खी हो । उसकी 
आँखों से बराबर आँसुओं की धार चल रही थी। मामूली 
तोर से देखने पर तो यही मालूम होता था कि वह साँस 
लेना भी छोड़ चुकी है।हम भी ईश्वर से बार-बार यही 
'विनय करते हें कि हे जगत्पिता | फिर वह शक्ति भारत को 
प्रत्येक महिला को दे, जिससे इस डूबते देश की नोका पार 
ज्ञग जाय । वास्तव में साविन्री-जेसी सतियों के तपोबल 

ओर सत्य-बल से ही इस देश का नाम संसार-भर में फैला 
हुआ है। 

अपने पति की आयु चाहनेवाली, उनके हित के लिये 
सब कुछ देनेवाली सावित्री को देवाराधन करते तीन द्निः 
जाते मालूम भी न हुए | उसे इतना तक भी न मालूम हुआ 
कि इस समय रोत है या दिन । बात-की-बात में अत पूरा हो 
गया । चौथे दिन सावित्री ने अपनी देह को संभाला ओर 
स्तान कर ब्रत पूरा कर दिया । जिस समय सावित्री पूरा ब्रत- 
करके कुटी के बाहर निकली, उस समय सत्यवान भी वहीं 
खड़ा था। अपनी प्यारी को कुटी में से निकलते देख एकदम 
टकटकी बाँधकर उसकी ओर देखने लगा। देखते-देखते वह 
अपने मन में कहने लगा--“सावित्री तो कोई देवी है! वह 
मनुष्य नहीं है। ज्यों-ज्यों बह कष्ट सहती है, त्यां-त्यों उसका तेज 
ओर भी बढ़तां जाता है। इतना कठिन ब्रत करने पर उसका- 
मुँह केसा खिला दिखाई दे रहां है! मुमे यह स्वप्न में भी 
आशा न थी कि ऐसी धर्मपरायणा स्त्री ईश्वर ने मुझे दी है। 
अनेक बड़े घरों की स्थियाँ तो पल्लेंग से नीचे उतरने या रोटी' 
पकाने में भी अपनी हीनता समभती हैं । पति का चाहे जो" 
हाल हो; पर उन्हें एक पान बनानेवाली, एक रोटी पकानेवाली, . 
एक पानी भर लानेवाली अवश्य चाहिए । इसमें यदि किसी/ 

भी तरह की ज़रा-सी त्रुटि रह जाती है, तो वे नाराज़ हो जाती 
हैं; भोजन नहीं करतीं । बेचारे सास-ससुर, पति आदि मनाते- 
मनाते थक जाते हैं; पर उन्हें 'तों सिवा क्रोधित होने के और 
कुछ दिखाई ही नहीं देता । धन्य है साविन्नी तेरी अलौकिक 
बुद्धि को । वास्तव में में अपने-से भाग्यशाली किसी भी व्यक्ति 
को इस संसार में नहीं समझता । कारण यह है कि यदि पति 
को खत्रो सुलक्षणा मिल गई, तब तो ठीक है ओर कहीं घर 
में स्री सुलक्षणा नहीं है, तो बेचारा पति चाहे कितना भी 
उपाय क्‍यों न करे, वह अपने जन्म में कभों सुखी नहीं रह 
सकता । एक-न-एक चिंता उसके सिर पर अवश्य ही सवार 
रहेगी ।”? 

इस समय सूये भगवान्‌ भो साविच्री के पतित्रत धर्म का 
तेज देखकर अपने मन में लजांते-से हुए पश्चिम को ओर 
जल्दी-जल्दी भाग रहे थे । आकाशमंडल में अनेक पत्ती सती 
सावित्री के शुभ दशन करने के लिये डड़ते हुए दिखाई दे रहे थे। 
सत्यवान अपने एक हाथ में कुल्हाड़ी लिए जंगल की ओर 
जाने को तैयार था। अपनी भ्राणों से प्यारी की वह दिव्यमूर्ति 
देखने को खड़ा रह गया । 

कुछ समय के बाद सत्यवान कुल्हाड़ी लेकर जंगल की ओर 
जाने लगा | आज ऐसे कठिन समय में पति को कुल्हाड़ी 

लिए जंगल की ओर जाते देख सावित्री से न रहा गया । 
डसने प्रेम से सत्यवान का हाथ पकड़ लिया और जंगल 
जाने से रोककर बोली--“नाथ ! इस समय कहाँ जाते हो ! 
रात आऑँधेरी है, जंगल का रास्ता है। ऐसे समय में में आपको 
लकड़ियाँ लाने के लिये कभी न जाने देगी ।” इस प्रकार कहकर 
अपने मन की चिंता का भाव छिपाने के लिये सावित्री ने 
कुछ मुसकिरा-सा दिया। अपनी प्यांरी की इस तरह की बातें 
सुनकर सत्यवान ने कहा--“प्रिये ! तुम मनुष्य हो या कोई 
देवी । तुमने तीन दिन तक तो एक पानी का बूँद भी गले के नीचे 
नहीं उतारा । मुझे तो यही विदित होता है कि तुम अब 
अपनी आयु पूरी करने पर उतारू हो गई हो। भला ! इस 
संसार में ऐसा कान सनुष्य होगा, जो बिना कुछ खाए-पिए 
रह सके । अच्छा तुम जाओ ओर जो कुछ कुटी में हो, उसे 
खा-पीकर अपनी भूख शांत करा । तुम राजकन्या हो, इतना 
कठिन कष्ट सहन करना तुम्हारी शक्ति के बाहर है। क्‍यों 
वब्यथ ही अपने शरोर का सुखाकर लकड़ी के समान कर 
रही हो। ऐसी सुकुमार बात्तिकाओं के लिये थोड़ा ही ब्रत बहुत 
है। मुर्मे तो यही मालूम होता है कि तुमको अपने शरीर 
का बिल्ञकुल ध्यान ही नहीं है । देखो, तुम्हारी पसलियाँ तक 
साफ़-साफ़ दिखाई देने लगी हैं। जाओ ओर भोजन करो | 

अब तो तुम्हारा ब्रत भी पूरा हो चुका है, फिर क्‍यों नहीं 
भाजन करतीं ९? 

सावित्री ने कहा--“नाथ ! आप मुझसे बार-बार भोजन 
करने के लिये न कहिए; नहीं तो पति की आज्ञा न पालने 
का भारी पाप मेरे सिर आ पड़ेगा, जिसका भार में जन्म-भर 
. न संभाल सकूँगो। में विना रात बीते एक दाना भी नहीं 
खा सकतो | मुझे इस समय तिल-भर भी कष्ट नहीं है। आप 
तो यह जानते ही हैं कि जिस देवतां का ब्रत किया जाता है, 
वह ज़रूर ही उसको पूरा करने की लाज रखता है। आप मेरे 
कष्ट का बिलकुल ही विचार न करें । आप यह तो बताइए 
कि रात के समय ऐसे भारी जंगल में जाकर क्या करेंगे (? 

सत्यवान ने कहा--“'प्रिये ! आज घर में लकड़ियाँ नहीं 
हैं। फल-फूल भी पूरे हे गए | यदि तुम रात के न खाओगोी, 
ते फिर भी खबेरे तो खानां हो पड़ेगा। उस समय कहें फल 
फूल मिल सकते हैं! सबसे बड़ी बात तो यह है कि लकड़ियों 
के न रहने से माता-पिता हवन न कर सकेंगे । इससे उनके 
काम में बड़ी भारी कमी पड़ जांयगी । वे विना लकड़ियों 
के बैठे रहेंगे । इस कारण मुझे वन से लकड़ियाँ लाना 
बहुत ही आवश्यक है ।” 

साधित्रो बोज़ी--“नाथ ! में तो आपसे यह पहले दो कह 

चुकी हूँ कि मुर्के बिलकुल ही भूख नहीं है, में कुछ न 
खाऊँगी । फिर आप मेरे लिये इतनी चिंता क्‍यों कर रहे हैं 
यदि आप बन को न जायेंगे, तो सास-ससुर के काम में बाधा 
होगी । विना हवन किए वे कुछ खा-पी नहीं सकेंगे। इस 
कारण में आपको नहीं रोक सकती । पर में आपसे एक 
विनय अवश्य करती हूँ। यदि मुर्के आज्ञा हो, तो कहूँ । उसका 
पूरा करना तो कठिन काम नहीं है; किंतु मेरे मन में इस बात _ 
का भारी डर लगा है कि कहीं आप नोहीं न कर दें।”” सत्यवान 
के बचन देने पर वह।फिर बोली--'मेंने बन की शोभा अधिक 
दिनों से नहीं देखी है, इसलिये आज मेरा विचार आपके साथ 
चलकर वन की शोभा देखने का हे रहा है। आशा करती हूँ, 
आप मे विमुख न करेंगे |? 

अपनी प्यारी की इस तरह साहसभरी बातें सुनकर सत्य- 
वांन बेलि---“देखो प्यारी ! तुमने तीन.दिन से बिलकुल ही खाया- 
पिया नहीं है। तुम्हारा शरीर तो पत्ते के समान काँप रहा है। तुम 
अच्छी तरह से खड़ी भी नहीं रह सकती । फिर वन में मेरे साथ 
कैसे चल सकेगा, जहाँ पर कटे और पत्थरों के सिवा कुछ भी 
नहीं है, कद्दी-कह्दीं पर एक पत्थर से दूसरे पर जाने के लिये 
कूदना पड़ता है, कौटों से बचने के लिये अपना शरीर ख़्ब 
साधकर पेर रखना पढ़ता है । तुम क्‍यों इस प्रकार दिन-प्रति- 

दिन कठिन काम करती जा रही हो । तम्हारे इन कामों से 
ते मुझे बड़ी चिंता होती है ।” 

सत्यवान के इस तरह सममाने और क्टे का वर्णन 
करने से सावित्रां कब डरनेवाली थी ! उसे तो ये कष्ट अपने 
प्यारे पति का मेँह देखते ही भत्न जाते थे। इस पर इस समय 
सावित्री के सिर पर तो दूसरी हो चिंता सवार थी । उसका मन 


कब इन बाधाओं की ओर जा सकता था ! वह साथ चलने के 
लिये पति से बार-बार विनती करने लगी | अंत में परवश पड़- 


कर सत्यवान ने उसे अपने साथ चलने की आज्ञा दे दी। 
अपने पति से वचन लेकर सावित्री सास-ससुर से भी आज्ञा 
साँगने को गई | अपनी बहू के मेँह से विनयभरी बातें सुन- 
कर वे लोग सोचने लगे--“सावित्री:ने आज चार दिन से बिल- 
कुल ही कुछ खाया-पिया नहीं है| बह इतनी कठिन परिश्रम 
क्यो उठा रही है ? उसका क्‍या मतलब है! मालूम होता 
है, एकाएकी कई प्रकार के दुःख खसहने से वह पागल हो 
गई है !” फिर वे सोचने लगे--.“मेरी बहू कोई भी काम बिना 
_ सोचे-विचारे नहीं करती। किसी भी काम को करने के पहले 
वह अच्छी तरह से सोच-समक लेती है, फिर उसे शुरू करती 
दे । वह हमेशा अपने पति की मंगल-कामना के लिये ही वूत आदि 
किया करतो है। उसके इस समय वन जाने में कोई रहस्य अवश्य 

होगा । फिर सत्यवान के साथ वन जाने में कया बुराई है ९” 
इस प्रकार मन में तक-बितक करके वृद्ध दंपति ने भी सावित्री 
को जाने की आज्ञा दे दी । अपना मनारथ पूण समझकर 
सावित्री सन में खूब प्रसन्न हुई ओर अपने पति के साथ वन में 
जाने के लिये तैयार हो गई | चलने के पहले सावित्री ने 
अपने मन में सब देवता के प्रणाम किया ; उस वन में जितने 
मुनि वास करते थे, सबके स्मरण कर उनके स्थान पर जाकर 
अपना माथा नवाया और उनका आर्शीवाद लेकर पति के 
साथ पीछे-पीछे चली गई । 

बन बड़ा भयांनक था। पेड़ इतने सघन लगे थे कि वहाँ पर 
सूर्य की किरणों का आना भी एक कठिन काम दिखाई देता था । 
कहीं-कहीं सघन कुंज थे । मार्ग स्पष्ट दिखाई नहीं देता था। 
चारो तरफ़ मांसाहारी प्राणी घूम रहे थे। सूर्य मगवांन्‌ घीरे-धीरे 
अस्ताचल की ओर चले जा रहे थे। पक्षोगण गगन में 
भुंड-के-कु ड उड़ते हुए दिखाई दे रहे थे । धीरे-धीरे अँधेरा हो 
चला । आकाश में कद्दीं-कहीं तारे चमकने लगे। सावित्री और 
सत्यवान दोनो एक दूसरे का हाथ पकड़े चले जा रहे थे । बीच- 
बीच में सत्यवान इधर-उधर घूमकर सावित्री को बन की शोभा 
दिखाता था--“यह देखो, वह चिड़िया उड़ी जाती है | उस 
पेड़ पर मोर नाच रहा है । देखा सावित्री ! उसका रूप कैसा 
अच्छा दिखाई देता है ! ? बेचारी सावित्री आज क्या देखेगी १ 
उसका मन तो सिवा अपने पति के मुह की ओर के ओर कहीं 
जाता ही नहीं था । यदि हवा से पेड़ का पत्ता भी हिलता था, 
तो सावित्री का कलेजा काप उठता था। सूखा पत्ता गिरने 
से सावित्री, यह समझकर कि कोई सत्यवान को लेने तो नहीं 
आ गया, एकद्म चिंतित हो जाती थी । सावित्री को इस 

प्रकार चिंतित देखकर सत्यवान ने कद्दा--“सावित्री ! मैंने 
तुमसे पहले ही कहा था कि इस समय तुम्हारा शरीर बिल- 
कुल कमज़ोर हो रहा है, तुम मेरे साथ न चलो । किंतु तुमने 
मेरी बात न मानी | अब भले कष्ट सहन कर रही हो !” 
सावित्री बोली--“नाथ ! आपके साथ चलने में मुके बिलकुल 
ही कष्ट नहीं है । आपके साथ रहने पर कितनी भी भारी 
आपत्ति क्‍यों न हो, में उसे बड़ी प्रसन्नता से सहन कर सकती 
हूँ ।” यद्यपि इस समय सावित्री अपने शरीर को खूब संभाल 
रही थी ; पर आँसुओं को न सँभाल सकी । वे आँखों से 
बाहर निकलकर सावित्री के मन के भाव प्रकट करने लगे। 

सावित्री को इस प्रकार कष्ट में देखकर सत्यवान ने जल्दी- 
जल्दी फल-फूल तोड़कर अपनो मोली भर ली। इस समय 
आअँधेरा हो चला था । और अधिक अँधेरा हो जाने के डर से 
सत्यवान जल्दी से एक सूखे पेड़ पर चढ़ गया। वहाँ सत्यवान 
के चढ़ने से उकठा पेड़ हिलने लगा। इधर साविन्नी भी आप 
दी कदली के पत्ते के समान काँपने लगी। सत्यवान जब पेड़ में 
कुल्हाड़ी मारता था, तब सावित्री को ऐसा मालूम होता था, मानो 
कोई उसको दृड्डियाँ तोड़ रहा हो । धीरे-धीरे पेड़ के नीचे लकड़ियों 
का ढेर हो गया । सावित्री एकटक अपने पति के मुँह की ओर 
देख रद्दी थी और कद्द रही थी--'काठ का बोक भारी हो गया, 

आअब उत्तर आओ ।” वह पेड़ के नीचे से बार-बार पुकार रही 
थो--“डत्तर आओ, उतर आओ! समय हो गया, वन की राद्द 
आँधेरी है, जल्दी उतर आओ ।”” इसी समय सत्यवान के सिर 
में पीड़ा होने लगी । वह एक पैर दो पैर करके नीचे उतर 
आया | अंत में मारे पीड़ा के सत्यवान से न रहा गया। वह वृत्त 
के नीचे सावित्री की जाँध पर अपना पीड़ित सिर रखकर 
लेट रहा | अपने पति की यह दशा देखकर सावित्री फूट-फूट- 
कर रोने लगी | वह इधर-उधर देखती थी, कोई भी सहारा 
दिखाई न देतां था । बन में चारो ओर अंधकार छाया हुआ था। 
कभी-कभी स्थार ओर वन के अनेक पशु बोल उठते थे । कोई 
इधर-उधर से घूमता हुआ निकल्न जातां था। पत्ियों में घुष्चु 
के सिवा और किसी की बोली सुनाई नहीं देती थी। कभी-कभी 
हवा के भोकों से पेड़ अपने पत्ते अवश्य हिला देते थे । कैसा 
विकट समय था ! जो कभी विना अपनी सहेलियों के महल 
के बाहर क़दम नहीं देती थी, जिसे ज़रा से ही अंधेरे में डर 
मालूम होता था, वही आज ऐसे भयानक वन में अपने 
पीड़ित पति का सिर जाँघ पर रक्खे बिलाप कर रही थी। उसे 
किसी भी पशु का डर नहीं मांलूम पड़ता था। वह एकटक अपने 
पति के मुँह की ही ओर देख रही थी ओर अपने अंचल से 
उनके मुँह पर हवा करती जाती थी | | 

प्यारे पति की अवस्था बिगड़ती देखकर साविन्नी बिलाप कर 
कह रही थी--“हाय ! अंत समय में मेरा किसी ने साथ 
न दिया । कितने ब्रत ओर उपवास किए; पर कोई भी पुण्य 
अंत में मेरे काम न आया । हे करुणामय स्वामी ! क्‍या 
तुमने भी दया करना छोड़ दिया ? हाय ! इस दुखिया पर ज़रा 
भी ध्यान दो । यदि आपको ऐसा ही करना है, तो पहले ही मुझे 
क्यों न ले लेते ! क्‍यों यहाँ रहने दिया है ? अब में किसका 
मुँह देखकर जीऊँगी | किझकी मुसकिरातो मूर्ति को देखकर 
अपनी चिंता दूर करूँगी, किससे हँसूँगी, किसके साथ वन 
में रहूँगी, किसे अपने सुख-दुख का हाल सुनाऊँगी ! जब से 
मेरा जन्म हुआ है, तब से मैंने किसी को भी दुःख नहीं दिया, 
विवाह के बाद किसी भी पुरुष का मुँह नहीं देखा । फिर किस 
भारी अपराध के कारण मुर्के इतना कठिन दुख दिया ? अब में 
इन्हें छोड़कर कहाँ जाऊँ ? हे नाथ ! तुम तो कहते थे कि तू मुमे 
प्राणों से भी प्यारी है, तेरे समान साध्वी ओर धर्म पर चलनेवाली 
सुंदरी ख्री मुझे इस संसार-मर में नहीं दिखाई देती । फिर क्यों 
आप मुझे इस असार संसार में निराधार ओर अकेली छोड़कर 
चले जाना चाहते हो ? हाय ! मेंने आपका ऐसा कोन-सा भारी 
झपराध किया था, जिससे आप मुझे, अलग कर रहे हैं । 
नाथ ! छाया विनां शरीर के कैसे रह सकती है ? में भी आपके 

साथ चलूँगी। में आपसे विलग नहीं हो सकती और स्वर्ग में 
भी साथ रहकर में आपकी सेवा करूँगी ।” 

बन में सावित्री इस तरह पति के मुँह को देख-देखकर 
बिलाप कर थी । सत्यवांन की वेहोशी धीरे-धीरे बढ़ रही थी। 
साँस का चलना बंद होता जा रहा था। इसी समय सावित्री 
को ऐसा मालूम हुआ कि कोई डरावनी मूर्ति उसके सामने 
खड़ी है। उसके हाथों में पाश ओर दंड था, परों में चाँदी 
की पाँवड़ी ( खड़ाऊँ ), कानों में किरीट और शरीर पर 
जोगिया कपड़े थे । उस मूर्ति के आते ही सावित्री की आँखों 
के सामने उजेला-सा हो गया | उसे देखकर सावित्री सहम 
गई.। वह विचार करने लगी--“'शायद यही यमराज हैं, जिन्हें 
लोग धमराज कहते हैं । जब यह स्वत: मेरे पति को लेने के लिये 
आए हैं, तब में कैसे उन्हें बचा सकती हूँ ! अच्छा, इनसे पूछना 
तो चाहिए कि आप कोन हैं ??? अपने मन में इस तरह विचारते 
ही सावित्री सांवित्री न रही | उसके पतित्रत-धर्म और त्रत 
आदि ने उसका साथ दिया । वह एकदम ऐसी हो गई, मांनो कोई ' 
स्वप्न देख रही हो । वह अपते धर्म के प्रताप से धमंराज से 
बातें करने के तैयार हे। गई । सावित्री हांथ जोड़कर बाली--.. 
 “प्रभो ! आप कोन हैं ! आपकी मूर्ति देखकर मेरे मन में यही 
अम होता है कि कहीं आप धमराज न हैं !” 

: सावित्री का स्थिर भाव देखकर धमराज मन-ही-मन कहने 
लगे-- “यह कैसी स्री हे ! हम तो इसके पति के प्राण लेने आए 
हैं, किंतु इसके मन में चिंता के कोई भी भाव दिखाई नहीं देते । 
यह अभी द्वी कैसा विलाप कर रही थी, जिसके कारण पशु-पत्षी 
तक दुखित होते थे; पर मुझे देखते ही यह ऐसी सावधान हो' 
गई है, मानों इसे कोई सहोरा मिल गया हो | यह कैसे गंभीर 
भाव से बोल रही है ! वास्तव में सावित्री पूरी साध्वी हे ।” 
फिर धमराज ने सावित्री की ओर स्नेहभरी दृष्टि से देखा और 
कहा--“हं ! सावित्री ! हम ही यमराज हैं । लेग हमें धर्मराज 
कहकर पुकारते हैं। हम तुम्हारे पति के प्राण लेने को आए हैं ) 
आज तुम्हारे पति की उमर पूरो हो गईं।अब तुम इन्हें छोड़ 
दे कि हम इनका प्रोण लेकर अपने घर जायें ।” 
अब तो सावित्री का पूरा निश्यच हे। गया। बह मन में सोचने 
लगी---“यह हमारे पति को छोड़नेवाले तो हैं ही नहीं; फिर 
बांतचीत करने में क्या बुराई है। इससे बढ़कर मुझे ओर कोन- 
स्री कठिन सज़ा है| सकती है, जिसके डर के कारण में इनसे 
न बोलूँ ।” सावित्री ने कहा--“महाराज ! मेंने सुना था कि 
आपके दूत आकर प्राणियों के जोव का आपके पास ले जाते 
हैं। फिर आपने यहाँ तक आने का कष्ट क्‍्यें सहा ?” 
. घमराज बोले---“सावित्री ! तुम्हारा कददना ठीक है; पर मैरे 

दूत हर एक आदमी का नहीं ले जा सकते। जे जैसा आदमी 
होता है, उसके साथ वैसा ही वताब किया जाता है। सत्यवानः 
के धर्म के तेज से मेरे दूत उसके पास तक नहीं आने पाते 
थे। तिस पर भी तुम-जैसी पतित्रता की गाद में सिर रक्खे हुए 
आदमी के मेरे सिवा ओर कोन ले जा सकता है ? यदि ऐसीः 
. पतित्रता खी किसी के भी मरते समय में अपनी लात का स्पशः 
कर दे, तो उसे भी ले जाने की हिम्मत मेरे दूतों को नहीं हे 
सकती । फिर तो जो मनुष्य उस स्त्री का जीवनदातां, सुखदुःखः 
का संगी है, उसे लेने के वे कैसे हिम्मत कर सकते हैं ? अब 
तुम घर का लोट जाओ । हम इसके प्राण लेकर जल्दो अपने: 
घर को जाना चाहते हैं ।” 

स॒प्रकार बातचीत करके साविन्नी ने अपने पति कह 
सिर गाद से नीचे रख दिया । यमराज ने सत्यवान के ग्राणें। केः 
एक पाश में बाँध लिया और वहाँ से चलने लगे। यमराज अपने 
मन में समझते थे कि अब काम बन जायगा। सांवत्री यहाँ से 
रोती-बिलपती अपने घर के लोट जायगी । किंतु सावित्री का 
लोटना कोई सहज काम न था। वह अपने मन में सोचने लगी--- 
“जब में अपने पति के सुखदुःख की संगिनी हूँ, तब क्‍्यें न 
उनके साथ जाऊँ | मुझे उनके साथ जाने में कोन रोक सकता 
है? यदि मेंने जन्म-भर किसी का दुःख न दियां होगा, 

अपने धरम पर सदा अचल बनी रही हे।ऊँगी, पति की प्री 
चरह से सेवा की होगी, पतित्रत धर्म का पालन किया होगा, 
तो उनके साथ जाने में कोई भी बाधा नहीं आ सकती। मुझ- 
से कोई एक बात तक नहीं कर सकता । जब पति ही यह 
नहीं है, तब में इस संसार में रहकर क्या कहूँगी । जहाँ पति 
हैं, सुके वहों सब सुख है।” इस प्रकार अपने मन में सोचकर 
सावित्री यमराज के पोछे-पोछे चलने लगो । यद्यपि चार दिन 
'के ब्रत करने से उसका सारा शरीर शिथिलल हो रहा था, तौभो 
इस समय वह यमराज के पीछे इस तरह जा रही थी कि उसे 
देखकर और तो ठोक भो है, स्वतः यमराज भी दंग रह गए । 
यमराज अपने ज्ोरसर सब तेज़ जा रहे थे; पर सावित्री 
भी कब पीछे रहनेवाली थी। वह भी साथ जा रही थी । 
कुछ आगे चलने पर ज्यों हो धर्मराज ने पीछे मुड़कर 
देखा, स्यों ही उन्हें सावित्री दिखाई पड़ी । सावित्री को देखकर 
उन्हें बड़ा आश्चय हुआ । वह मन में कहने लगे-..' “ख्ियों में 
'यतित्रत-घर्म का ही पालन करने से कैसी शक्ति आ जाती 
'है ! मुझे हर एक आदमी नहीं देख सकता। पर सावित्री 
ले अपने ब्रत और तप के प्रभाव से मुझे देख लिया। अब 
बंह मेरे इतने जल्दी-जल्दी चलने पर भी पीछा नहीं छोड़ती । 
अन्य पतित्रत ध्म का प्रभाव !”? 

सावित्री को पीछे आते देख घममराज कुछ क्रोधित होकर 
बोले--“सावित्री ! यह क्या है ! तुम कहाँ आ रही हो ? तुम 
हमारे साथ अब आगे न जा सकोगी । तुम दूर आ गई, अब 
अपने घर को लौट जाओ । अब तुम्हारा और सत्यवान का 
स्राथ नहीं रहा । जहाँ तक मनुष्य आ सकता है, वहाँ तक तो 
ठुम आ गई, अब इसके आगे तुम्हारा जाना कठिन है। तुम 
अयथे ही क्यों कष्ट सह रही हो ? देखो, तुम्हारे पति की देह 
बैसी ही पड़ो है । उसका न-मालूम क्‍या हाल होगा।अब तुम 
जाओ, यह सब बात अपने सास-ससुर से कहो | पश्चात्‌ अपने 
पति की अंतिम क्रिया करके उनके ऋण से उऋण हो जाओ ।” 

यमराज से सावित्री ने कहा --“महाराज ! आप अब क्या 
मुझे घर जाने को कहते हें ? मेरा घर तो वही है, जहाँ मेरे 
'पति हैं । बिना पति के मुझे स्वर्ग नरक के बराबर है। जो ख्री 
का सवस्व है, वह तो आप अपने साथ लिए जा रहे हैं। अब 
मैं किस लिये घर जाऊँ ? मेरा वहाँ कोन बैठा है प्रभो ! आप 
तो सब बातें जानते हैं ! आप देव हैं ओर में मनुष्य | फिर 
बताइए में आपसे क्‍या कह सकती हूँ | पर इतना अवश्य 
जानती हूँ ओर यह बात शाख््र भो बताते हैं कि स्री अपने 
'पति के ऋण से उऋणा नहीं हो सकती । जो स्री जन्म-भर पति 
की सेवा करके अपना जीवन व्यतीत करती है, वही सच्ची स्त्री 

है, सच्चा धरम जाननेवाली है। यही उद्देश सामने रखकर में 
यह काय कर रही हूँ ।” 

सावित्री की ज्ञान-पूर्ण बातें सुनकर धमराज प्रसन्न हो गए ;. 
बह अपने मन में सोचने लगे--“वास्तव में सावित्री प्रा घम. 
जननेवाली है। आज इससे छुटकारा पाना कोई सहज काम नहों. 
है। अच्छा हो कि इसे कोई वरदान देकर टाल दें। उन्होंने कहा-- 
“सावित्री ! में तुम्हारे पतिब्रत-ध्म को देखकर प्रसन्न हूँ । अब तुम्हें: 
सिवा सत्यवान के ओर जो कुछ मेंगनां हो, माग लो । में तुम्हें 
तुम्हारी इच्छानुसार वरदान दूँ गा।” घमराज की पसन्नता की 
बातें सुनकर सावित्री मन में सोचने लगी--“में तो यह नहीं सम- 
झती थी कि यमराज मुझ पर इतनी जल्दी प्रसन्न हो जायँगे। 
किंतु इनका प्रसन्न होना या न होना, दोनो बराबर है; क्योंकि 
मुझे जो चाहिए, वह तो आप साथ में लिए जा रहे हैं। फिर 
मुझे आर किस बांत की आवश्यकता है ! में यदि अपने सास- 
ससुर की आँखें खुलने ओर अपना पुराना राज्य पाने को कहूँ, 
तो इसमें भी कुछ भलाई हो सकती है।” यह सोचकर वह 
“बोली--महाराज ! मेरे सास-ससुर अंधे हो गए हैं; यदि आप' 
प्रसन्न हैं, तो उनके नेत्र फिर से अच्छे कर दीजिए । वे फिर 
अपने राज्य के मालिक बन जायें।” यमराज ने कद्दा, अच्छा? 
यही होगा, ओर आगे को जाने लगे । 

कुछ दूर जाने पर जब फिर यमराज ने पीछे मुड़कर देखा, 
तो उन्हें सावित्री फिर दिखाई दी। सावित्री को पीछे आते देख 
धर्मरांज बहुत अचंभे में आए ! वह सोचने लगे---'मैने कितने 
मनुष्यों के प्राण हरण किए होंगे; पर ऐसा समय मुझे कभी 
नहीं आया। वरदान भी ले चुकी, फिर भी सावित्री मेरा पीछा 
क्यों नहीं छोड़ती ? यह तो बहुत बुरी बला लगी है। में इसे 
कैसे लोटा द ।” ज्यों ही धर्मराज सावित्री को तरफ़ मुँह करके: 
खड़े हुए, त्यों ही उन्हें उसके शरीर में से एक अपब तेज 
निकलता हुआ दिखाई दिया | उसे देखकर यमराज ने अपने 
मन में कहा--“यह सब कारण पतित्रत-धम का ही है। इसने तो 
यह बात बिल्कुल अनहोनी कर दी । जिसका मु स्वप्न में भो 
ध्यान न था, वह आज आँखों से देख रहा हूँ !” बह सावित्री 
को सममांकर कहने लगें--“बेटी ! तुम तो विना ही 
. किसी विज्न-बाधा के चला आ रही हो ! तुम मेरे साथ चल्नते- 
चलते थक जाओगी । कहाँ मेरी इतनी जल्दी की चाल और 
कहाँ तुम्हारी चाल! अब तुम शीघ्र ही अपने घर को लौट 
जाओ । क्‍यों व्यर्थ ही कष्ट उठा रही हो । अब तुम अपना 
शरीर साथ लेकर मेरे साथ नहीं चल सकतीं । यहाँ से आगे 
मनुष्य शरीर-सहित नहीं जा सकता । अब में भी अंतर्डान 
होना चाहता हूँ । तब तुम कैसे हमारे साथ चलोगी ?” घमम- 

राज के इस श्रकार कद्दते ही उनके पैरो में बेड़िया-सी पड़ गई । 
भला वह इतनी पतित्रता, इतनी साध्वी सावित्री को छोड़कर 
कहाँ जा सकते थे ! यमराज बार-बार अंतर्दधान होने की 
कोशिश करने लगे; पर उनके सब उपाय निष्फल हुए । 
यमराज को बातें सुनकर सावित्री ने कद्दा--“महाराज ! आप 
धमराज हैं, धर्म का उपदेश देना आपको सर्वथा ठीक है; पर 
इस समय आप जा कहते हैं, यह बिलकुल अनुचित है । यदि 
मु पति के साथ जाने में कष्ट होगा, तो फिर सुख किसके साथ हो 
सकता है ? जब देह में जीव नहीं रहता, तब उसका चाहे जो 
करिए, फिर तो वह मिट्टी ही हो जाती है। आप तो साज्ञात्‌ धर्म- 
राज हैं, फिर सब बातें जानते हुए सी क्‍यों सुकसे ऐसा कह 
रहे हैं ? जब लोग राह में चलते हैं, तब यदि वे एक स्थान के 
न हों, पहचानते भी न हां, तो भी उनमें किसी समय ऐसी 
'मित्रता हो जाती है कि वे अपने सगे भाई से अधिक प्रिय हो 
जाते है । मैं तो आपके साथ इतनी दूर से आ रही हैँ, बातचीत 
'कर रही हूँ। तब तो मुकमें और आपमें भी भाई-बहन का संबंध 
'हो गया। अपने साथी को निराधार छोड़ने में बड़ा भारी पाप लगता 
है, यह बात भी आपसे किसी तरह छिपी नहीं है । फिर क्‍यों 
ऐसो बातें कर रहे हैं ?? क्‍ 
. सावित्री के उपदेश-पूर्ण बचन सुनकर धर्मणज अपने मन 

में सोचने लगे--“अब क्या करूँ ? इधर यह मेरा पीछा 
नहीं छोड़ती, उधर त्रह्म का लिखा मिटता है ! यह केसी 
विकट समस्‍या है ! क्या करूँ, कुछ समम में नहीं आता । 
मैं इसे कितनी तरह से सममाता हूँ, कितना भय दिखांता हूँ; 
किंतु इसकी बातों के आगे मेरी एक भी नहीं चलती | इस 
तरह सोचकर वह सावित्री से बोले--“देखो सावित्री ! अब तुमः 
मेरेसाथ नआओओ । तुम्हें सत्यवान को छोड़कर ओर जो कुछ वर- 
दान माँगना हो, माँग लो; पर अब घर लोट जाओ। क्‍यों व्यथ 
दी मुझे छेड़ रही हो ! देखो, अब में अधिक नहीं ठहर सकता , 
जो माँगना हो सो माँग लो ।” | 

बेचारी सावित्री को सिवा सत्यवान के ओर क्या चाहिए ! 
कहते हैं, अंधे को क्या चाहिए--दो आँखें ! सत्यवान का 
छोड़ना तो कठिन है ही, इसलिये धमराज का बचन पूरा करने 
को अपने पिता के यहाँ संतान पेदा होने का वचन ले लेना ठीक: 
होगा। ऐसा सोचकर वह बोली---“महाराज ! यदि आप मुझे. 
वरदान देना चाहते हैं, तो मेरे पिता के घर पुत्र पैदा हो, यह बर- 
दान दीजिए! 

यमराज 'एवमस्तु' कहकर आगे बढ़े, तो फिर भी सावित्री 
को पीछे देखा | वह बोले--“सावित्री ! तू मुकसे वरदान भी 
लेती जाती है और लोटती भी नहीं ! इस बात का क्या कारण 

है ? अब तू जल्दी लोट जा। देख, में अब अंतर्दधान होता हूँ ।” 
धमेराज की बातें सुनकर सावित्री बोली--“महाराज ' मैं तो 
एक कुद्र नारी हूँ । सुके आपसे बढ़कर और कहाँ संग मिल 
सकता है । प्रभो ! मैं तो आपका साथ नहीं छोड़ सकती | आप 
चाहे मुझे छोड़ दें, तो मेरा क्या वश है। महाराज ! आपका साथ 
मैं तभी छोडूँगी, जब आप मेरे साथ मेरे प्रति को कर देंगे। 
विना पति के आप कहें कि में एक कदम भी पीछे लौट जाएँ, 
तो में नहीं जा सकती ।” 

इस समय यमराज बड़े संकट में पड़े । वह सोचने लगे-- 
“अब तो मेरी समझ में नहीं आता कि क्‍या करूँ ! इधर विधि 
का लिखा मिटता है, उधर सावित्री अपनी धम-रूपी रस्सी से 
बाँध रही है। “कुछ देर तक तो धमंराज सन्न होकर खड़े रहे । 
फिर वह सावित्री से बोले--“सावित्री ! जो बात असंभव है, 
उसे मैं कैसे संभव कर सकता हूँ ? में फिर तुम्हें बर देने को 
तैयार हूँ । जो चाहे माँग लो; पर अब मेरा पीछा छोड़ दो ।” 

सावित्री ने कहा--.. महाराज ! आप मेरे पति का नहीं छोड़ 
सकते, यह बात मुझे जिस समय सुन पड़ती है, उसी समय 
हृदय पर बाण-सा लग जाता है । शास्त्रों में लिखा है कि 
बिना खंतान के मनुष्य की गति नहीं होती । उसका वंश 
भी नहीं चलतां । इस कारण आप मुझे! यह वर दें कि मेरे 

यहाँ पुत्र उत्पन्न ही, जिससे मेरे सास-ससुर का वंश चलता 
रहे ।!” 
यमराज बोले--“अच्छा सावित्री ! मैंने तुमे यही वर दिया । 
'तरे यहाँ जो पुत्र होंगे, उनकी बराबरी करनेवाला कोई भी मनुष्य 
'इस संसार में न मिलेगा | वे पूरे धर्म पर चलनेवाले हैंगे ।” इस 
'सरह का वर देकर यमराज ने फिर सात्रिन्री की बात भी न 
सुनी ओर जल्दी-जल्दी चलने लगे किंतु सावित्री भी कब पीछा 
'छोड़नेबालीं थी। वह भी पीछे-पीछे हे चली । इस समय 
“धरमराज अपनी शक्ति-भर जल्दी-जल्दी चल रहे थे । वह अपने 
मन में समझते थे कि अब सावित्री अवश्य ही पीछे रह 
जायगी । वह कहाँ तक मेरे साथ चलेगी | पर, जब उन्हेंने 
कुछ दूर चलकर फिर पीछे देखा, तब भी सावित्री को अपने पास 
खड़ी पाया। अब तो धर्मेराज आपे के बाहर हो गए। वह बोले-- 
“अब तो बड़ा अनिष्ट हुआ | यह तो शरीर-सहित ही देवों के 
ज्ञोक में पहुँची जा रही है ! वह बड़े ज़ोर से चिल्लाकर बोले--- 
“देख सावित्री ! अब आगे न आ। यह क्या करती है ! अब 
'थहँ से आदमी शरीर लेकर नहीं जा सकते। विधाता की बनाई 
हुईं सीमा की रक्षा कर। यदि तू नहीं लोटना चाहती है, तो 
अपना शरीर छोड़ । 
सांविन्री ने कहा--“महाराज '! धर्म के लिये में सब कुछ 

देने को तैयार हूँ। किंतु एक विनय अवश्य करती हूँ । उसे सुन 
कल्लीजिए, फिर जैसा आपके ध्यान में आवे, वैसा करना । 
आपने अभी मुझे जा पुत्र होने का वर दिया है, उसका ध्यान 
करिए । जब मेरे पति को आप अपने साथ ले जायेंगे, तब वह 
बचन केसे पूरा होगा ? में भी शरीर छोड़कर साथ में चल रही 
हूँ । आपके पास बैठकर अपने पति की सेवा करूँगी। सतीघधर्म 
से बढ़कर इस संसार-सागर में कोई धर्म नहीं है । यदि आप 
अपना कतव्य पूरा कर रहे हैं, तो फिर मैं ही अपना क॒तंव्य 
क्यों न पालन करूँ। मुझे तो यही मालूम है कि कमेफल ही से 
भाग्य की रचना होती है। यदि कमफल् का नियम न होता, 
तो यह संसार चल ही नहीं सकता था । देखिए सूर्य ओर चंद्र 
भी अपना कतंव्य करते हैं । यदि ये एक दिन भी अपना 
कर्म करना भूल जाये, तो न-मालूम इस संसार का क्या हाल 
हो । कर्म के ही फल से मेरे सास-ससुर के नेत्र जाते रहे थे | 
मेरे कम के बल से अब वे अच्छे हो गए होगें। मेरे माता- 
पिता भी कमफल ही से संतानहीन थे। जब उन्होंने 
तपस्या का, उनका कांम परमात्मा को मालूम हुआ, तब उन्होंने 
उसके कर्म के अनुसार मुझे पेदा किया था। में भी अपने 
कभी के फल से आपके साथ यहाँ तक चली आई ; नहीं तो 
ऐसा कोन मनुष्य है, जो बिना ही कम किए इतना कठिन 

काम कर सकता था। अपने कम के अनुसार ही आपने 
यह काम किया है। में भी अपने कर्मो' के ही फल से पति से 
विद्दीन हुई हूँ । कमी! के ही अनुसार आज मेरे पति के 
प्राण आपके हाथ में हैं | किंतु अब मैं भी उसी कम के 
कारण फिर से अपना सोभाग्य पाने की अधिकारिणी हूँ। 
यदि इस समय भी मेरे कर्मी का अंत न हुआ हो, तो 
आप आगे जा सकते हैं; पर यदि मेरे वे सब कर्म पूरे हो 
गए हों, तो मेरे पति को वापस कर अपना नाम इस संसार 
में बढ़ाइए । भत्ता मुझे इससे अधिक उपकारी ओर कोन 
मिलेगा ? यदि आप मेर पति के प्राणों को वांपस न करेंगे, 
तो में अपना कर्म छोड़कर घर कैसे वापस जा सकती हूँ। 
घर पर मेरा कोन बैठा है ? मुझे तो यही मालूम होता है कि 
आपने संसार के मायाजाल में फंसकर अपना कतेव्य-क्म 
भुला डाला है ।” 

सावित्री के इस तरह उपदेशप्रदू्‌ बचन सुनकर यमराज 
की आँखें खुल गई । वह जिस अहंकार में पड़े थे, 
अब वह दूर हुआ । उन्हें कम का फल विदित हो 
गया । इस समय उनके आनंद का ठिकाना न रहा। 
वह बहुत श्रसन्न होते हुए बोले--“सावित्री, तेरी बातों ने 
मुझे एक बड़ी कठिन नींद से जगा दिया । वास्तव में 

कम ही प्रधान है। अच्छा, अब में तुझे आशीवाद देता 
हैँ कि तू अपने पति के साथ जन्म-भर रह । जिस तरह 
तूने अपने पति की अभी तक सेवा की है, उसी तरह सेवा 
करके अपना जन्म सुफल करता । हमेशा दूसरी 
महिलाओं को भी यही उपदेश देना, जिससे वे भी तेरे समान 
धर्म पर चलनेवाली ओर पतित्रत-धरम पालनेवाली बनें ।” 

इस प्रकार साविन्नो को वरदान देकर धमराज ने सत्यवान 
का जीव छोड़ दिया । अपने प्यारे पति को फिर से 
जीवित समककर सावित्री के आनंद का ठिकाना न रहा । 
इस समय उस जीव को लेकर सावित्री जल्दी-जल्दी अपने 
पति की देह के पास आई । उसके मन में इतनी प्रसन्नता 
हो रही थी कि जो राह सावित्री ने धमराज के साथ 
बड़े कष्ट से प्री को थी, वह अब उसे ऐसी मालूम 
होने लगी, मानो बिलकुल चली ही न थी । सावित्री के 
सन में इतनो प्रसन्नता आई कि वह कुछ समय तक 
के लिये तो बेहोश-सी हो गई । अस्तु, सावित्री को यमराज 
के पास से अपने पति की देह तक आने में बिलकुल ही 
समय न मालूम पड़ा । वह बात-की-बात में अपने पति के 
शरीर के पास आ गई। 

कुछ समय बाद जब सावित्री सचेत हुई्के, तब उसे फिर ज्ञान 

देखने लगी | कभी उनकी नाक के पास अपना हाथ ले जा- 
कर साँस का चलना देखती थी। सावित्री को धीरे-धीरे मालुम 
होने लगा कि मेरे प्राणपति के प्रत्येक अंग में धीरे-धीरे रक्त का 
संचार होने लगा है। जो अभी अकड़कर लकड़ी की भांति हो 
गए थे, वह अब कभी-कभी हिलने भी लगे हैं। इस समय सत्य- 
बान ऐसा मालूम पड़ता था, माने से रहा हो। सोते समय सनुष्य 
की जिस प्रकार अवस्था है| जांती है, उसी तरह सत्यवान की 
दशा हो रही थी । ज्यां हां सावित्री ने अपने पति को सोने की 
अवस्था में समभा, त्यों ही वह प्रेम में विहल हो गई । उसका 
शरीर पुलकित हो गया, गला भर आया। आँखों से प्रेम के 
आँसू बहने लगे । वह बार-बार कुछ कहना और अपने पति 
को जगाना चाहती थी; अपनी मुरकाई लता को फिर से 
लहलहाती हुईं देखना चाहती थी; पर प्रेम के कारण उसके 
मुँह से कोई शब्द न निकलता था | अंत में कुछ सावधान हो- 
कर वह अपने पति की देह को हिलाकर प्यारे ! प्रियतम ! 
प्राणपति ! जीवनदाता !” आदि कहकर बार-बार पुकारने 
लगी । 

इश्वर की लीला बड़ी विचित्र है। मत्यवान ने भी अपनी 
दुखिया पत्नी की आशा पूरी करने के, उसके इस अटूट परि- 

श्रम के साथक करने के, उसका पतित्रत-धर्म अटल रखने को 
अपनी करबट बदली ओर दोनो हाथों से अपनी आँखें मल- 
कर खड़ा हो गया। अपने पति की मुसकिराती मूर्ति को सामने 
खड़ी देखकर सावित्री उनके चरणों पर गिर पड़ो । उसकी 
. आँखों से प्रेम के औसुआं की निरंतर धार बह चली। 
अपनी प्यारी का यह हाल देखकर सत्यवान चकित-सा हो 
गया । उसने ज़ोर भरके सावित्री के उठा लिया | फिर बोल-- 
“प्रिये ! यह क्‍या ? इस समय इतनी रात को हम दोनो 
कहाँ हैं । 

सावित्री बोली--''नाथ ! जब से आप यहाँ लकड़ियाँ कादने 
. को आए हैं , तब से अभी तक लोटकर आश्रम को नहीं गए | 
लकड़ी काटते-काटते आपके सिर में बड़े ज्ञोर से दद होने लगा । 
बह द॒द यहाँ तक बढ़ां कि आप बेहोश हो गए ओर मेरी जाँघ 
पर सिर रखकर लेट रहे । में तभी से आपके पास बेठी- 
बेठी विज्ञाप कर रही थी। अब बताइए आपका शरीर 
केसा है १” 

सत्यवान ने कहा--“सावित्री ! मुझे सिर की पीड़ा का तो 
बिलकुल ही खयाल नहीं है । सिफ्र जान पड़ता है कि मु 
घोर निद्रा ने आ दबाया था | इस समय मेरा शरीर वे ठीक 
है; पर कमजोरी अवश्य है। मुर्के आज ऐसा स्वप्न दिखाई 

वह स्वप्न देखा है, तभी से मेरी देह शिथिल-सी होने लगी है 
ज्यों ही मुझे मेरे स्वप्न का ध्यान आता है, त्यों ही रोंगटे खड़े हो 
जाते हैं। बड़ा डर मालूम पड़ता है। सुनो, में तुम्हें वह स्वप्न 
सुनाता हूँ; पर तुम डर न जाना । मैंने देखा है कि एक बड़ा 
डरावना मनुष्य मेरे पास आया है । वह लाल रंग के कपड़े 
पहने है। वह ज़बदस्ती मेरे शरीर के टाँगकर भागतां जा 
रहा है। तुम उससे बार-बार विनय करतो हो, उसके पीछे- 
पीछे दोड़ती जाती हा; पर वह तुम्हारी एक भी बात नहीं 
खुनता । में भी उसके पास से भागने का उपाय करता हूँ; पर 
मेरा यत्न बेकाम हा जाता है। उसने मेरे शरीर के इस तरह 
बाँध लिया है कि मेरे हाथ-पैर तक नहीं चलते | सावित्री ! यह 
केसा डरावना स्वप्त है ! क्या तुम बता सकती हो, इसका 
क्या कारण होगा १” क्‍ 

सावित्री यह बात फिर से याद आते ही विकल हो उठी । 
उसके रोंगट खड़े हो गए। वह कहने लगी --“ प्यारे ! स्वप्न का 
क्या पूछना है। इस अवस्था में मनुष्य थोड़ी देर के लिये असीम 
आनंद का सुख देखने लगता है। जो कंगाल है ओर कभी भर 
पेट रोटियाँ तक नहीं पाता, अच्छे-अच्छे व्यंजन तो देखे ही 
नहीं, वह भी इस अवस्था में राजा अन जाता है। कभी- 

कभी स्वप्न में इतना दारुण दुःख दिखाई देता है, जिसे देखकर 
आदमी एकद्म चिल्ला उठता है। केाई-काई ते अपना बिस्तर 
छेड़कर भागने लगते हैं । प्यारे ! स्वप्न तो स्वप्न ही है। उसकी 
बातें छोड़ो । हम लागां के यहाँ आए बहुत समय हो गया । 
माता-पिता घबराते होंगे | वे अपना संध्या का भजन व पूजन 
भी न कर पाए हेंगे । रात भी ज्यादा हो गई है। चारो ओर 
अंधकार दिखाई देता है। यहाँ से रास्ता का मिलना भी सहज 
नहीं है । इस कारण जल्‍दी करो । अपने आश्रम की ओर 
लौट चले ।” 

साविज्नी की बातें सुनकर सत्यवान के कुछ सांत्वना हुई । 
वह बोले--“अच्छा चले, चलें । मुझे भी माता-पिता के दुखः की 
याद आते ही बड़ा भय मालूम पड़ने लगता है। में कैसा पापी 
हूँ, जो यहाँ पड़ा-पड़ा स्वप्न देखता रहां ओर माता-पिता की 
कुछ भी सुध न की ! देखो, वे अभी तक भूखे बैठे होंगे । हम 
लोगों को आया न देख बहुत घबराते होंगे | इश्वर भी केसा 
निदयी है ! उसने दोनो को नेत्ररहित कर दिया । इस दशा में 
शायद वे कहीं हम लोगों को ढूँढने ही निकले होंगे, तो कह 
मारे-मारे फिरेंगे ! अब देर न करो, चलो, जल्दी घर 
चलें ।” 


इस प्रकार अपनी ग्राणों से प्यारी सावित्री से कहकर 

ज्यों ही वह सावित्री के कंधे पर द्वाथ रखकर एक-दो क़दम 
चला, त्यों ही उसका शरीर बहुत कौपने लगा। इस समय 
स्रावित्री को यद्दी मालूम होता था कि यदि मेरे पति एक-दो 
क़द्म और चलेंगे, तो अवश्य ही धरती पर गिर पड़ेंगे। वह 
बोली--“नाथ ! आपका शरीर बिलकुल कमज़ोर हो रहा है । 
आप घर तक नहीं चल सकते । मेरी तो यही राय है कि आज 
की रात, जो थोड़ी और बचो है, यहीं बिता दें । सबेरा 
होने पर रास्ता भी साफ़-साफ़ दिखाई देने लगेगा ओर हम 
लोग भी सकुशल् घर पहुँच जांयँंगे ।” 

सत्यवान बोले--'नहों साविन्नी ! नहीं । सुकको माता-पिता 
की सेवा करने में कष्ट बिलकुल द्वो द्वी नहीं सकता। माता-पिता _ 
मुझे ओर तुमको अभी तक आंया न देख बहुत व्याकुल द्वो 
रहे होंगे । में अपने जी-भर उन्हें कभी दुःखित नहीं करना 
चाहता । क्योंकि उन्होंने मुके जन्म दिया है, कितना कष्ट सह- 
कर इतना बड़ा किया है | में तो उन्हें इेश्वर के समान पृज्य 
मानता हूँ । यदि उनकी सेवा करने में मेरा यह शरीर तक 
लग जाय, तो भी चिंता नहीं | जब में छोटा रहाहोंगा, तब 
उन्होंने मुके कितने कठिन परिश्रम से पाला होगा। अब में 
उन्हें बुढ़ापे में क्‍यों कष्ट दें, ? दूसरी बात यह है कि यदि हम 
लोग आज माता-पिता के पास न पहुंचेंगे, तो संभव है कि वे 

अपने प्राण न रख सकेंगे। वह मुझे अपने प्राणों से भी अधिक 
प्यारा सममते हैं। जब वे इस असखार संसांर को छोड़कर चले 
जायँगे, तब फिर में भी किस अकार यहाँ रह सकता हूँ। में भी 
उनकी सेवा करने को उन्हीं के साथ चला जाऊँगा ।” 
सत्यवान के मुँह से इस तरह कठिन शब्द सुनकर सावबित्रो 
से न रहा गया। वह विकल्ष होकर रो उठी । मला ! इतनी साध्वी, 
इतनी पतित्रता ख्लरी अपने सामने अपने पति के मुँह से किस 
प्रकार ऐसे कठिन शब्द सुन सकती थी ? वह एकदम अपने 
पति के गले से लिपटकर रोने लगी । फिर उसने जल्दी से 
एक कपड़े में सत्यवान के बीने हुए फल-फूल बाँध लिए । 
लकड़ियों के गट्टा में कुल्हाड़ी को रखकर उसे सिर पर रख 
अपने पति का हाथ एक हाथ में लेकर उन्हें सहारा देती हुई 
आश्रम की ओर चल पड़ी । एक तो सावित्री इतनी सुकुमार 
थी, तिस पर भी ४ दिन तक विना आहार का ब्रत, अपने पति 
को पुनः पाने के लिये उत्तना कष्ट ! पर इन सब बातों पर उस 
साध्वी ने बिलकुल ही ध्यान न दिया। अपने शरीर के कष्ट 
की ज़रा भी परवा न की ओर अपने आश्रम की ओर जाने 
लगी । धन्य है सावित्री, तेरी असीम पतिभक्ति को ! जो 
स्त्री पति का स्वप्न में कष्ट देना या देखना नहीं चांहती है, वह 
भला फिर अपने पति के मुँह से केसे बैसे शब्द सुन सकती है ! 

स्त्री का तो सुख दुःख सब पति ही है। यहि काई महिला 
कितने ही सुख में क्‍यों न रहे; पर यदि बह पति-सुख से विहीन 
है, पति-सेवा से बंचित है, तो वे सुख उसके लिये कभी सुख- 
दायी नहीं हे! सकते; जितने होंगे दुःखदायी ही होंगे | सावित्री 
अपने मन में सोचतो जाती थी--“ईश्वर मेरे इस अपराध 
के ज्ञमा करेंगे । मैंने भी बड़ा भारी पाप कियां, जे अपने 
सामने पति के इतना कष्ट दिया, जिससे अधीर होकर उन्हें 
मुझसे ऐसे बचन कहने पढ़े ।” सावित्री इस तरह अपने मन 
का बार-बार घिकांरती हुई और अपने पति के सहारा देती हुई 
आश्रम के पास पहुँच गई । 


सातवां अध्याय 

सत्यवान ने जो कुछ सावित्री से कहा था, वही हाल दोनों 
ने कुटी के पास आकर देखा । सत्यवान के माता और पिता 
अपने प्राणों से प्यारे पुत्र तथा पतोहू को वन से आने में 
देर समझ बहुत दुःखित हुए । वे सारे बन में यहाँ-वहाँ भठ- 
कते फिरे, कहीं भी सत्यवान तथा सावित्री का पता न पाया । 
सत्यवान ओर सावित्री भी धीरे-धीरे चलते सबेरे ही अपने 
माता-पिता के पास पहुँचे थे | वहाँ जाकर क्‍या देखते हें कि 
आश्रम के पास बहुत-से मुनि जमा हैं । सब लोग पिता तथा 
माता को समझा रहे हैं। वे भी कहते हें कि यदि थोड़ा दिन 
चढ़े तक मेरा पुत्र ओर बहू न आवेगी, ते हम दोने भी यह 
संसार छोड़कर चल बसेंगे। भला जिनके सहारे हम लोग 
इस वन में टिके हैं, जब वह हमारी सुधि बिसार देंगे, तो फिर 
हम यहाँ रहकर किसका मुँह देखेंगे ? सत्यवान और सावित्री 
को दूर से ही आते देख मुनि को धीरज बंघ गया। जब क्‍ 
दोने ने अपने माता-पिता तथा वनवासी मुनियों के चरणों 
में माथा नवाया, तब सब लोगों ने उन्हें खूब आशीवाद दिए | 
मुनि ने अपने पुत्र को छाती से लगा लिया | इस समय इश्वर 

की असीम कृपा से अंधमुनि तथा उनकी पत्नी को दीखने 
लगा था। यह प्रथम ही समय था, जब कि द्यमत्सेन तथा 
उनको स्त्री ने सावित्री को अपनी आँखों से देखा था । डसे 
देखते दोनों के आनंद का ठिकाना न रहा । कुछ समय तक 
बैठकर सब मुनि अपने-अपने आश्रमों को चले गए । सावित्री: 
ने भी सास-ससुर का पूजन हो जाने के बाद भोजन कर अपना 
ज्रत का पारण किया | फिर पहले के समान पतिसेवा, सास- 
ससुर की सेवा, घर का काम आदि योग्य रीति से करने लगी। 

राजा अश्वपति को नारदजी की कही हुईं बात कब भूल 
सकती थी ! वह अपने मन में नित्य दुखी रहते थे। नारदजी के 
कहे हुए समय के याद आते ही उनके नेत्रो' से आँसुओ की 
धार बह चलती थी। वह सोचते थे, जब सत्यवानजी इस 
संसार में न रहेंगे, तब सावित्री भी किस तरह रह सकती है। 
इससे में फिर भी संतानहीन हो जाऊँगा। 

आज वह तिथि निकल चुकी | राजा अपनी बेटी और 
दामाद की खबर लेने को मुनि युमत्सेन के आश्रम में अपने 
निज के आदमियों-सहित आर गए । आश्रम पर आते ही सब- 
से पहले राजा ने सत्यवान और सांबित्री की कुशल पूछी। 
अपने पिता को आया देख सावित्री के आनंद का ठिकाना 
न रहा । वह अपने पिता के चरणों में प्रणाम कर बेठ गई, 


१४० ...._ सती सावित्रो 


ओर नारदजी के बताए हुए मुहूत का पूरा-पूरा वशन सुनाने 
लगी । उस विचित्र घटना को सुनकर सब लोग सावित्री 
को धन्य-धन्य कहने लगे। अपनी बहू का ऐसा कठिन समय 
तथा इतना कठिन काम देखकर सास-ससुर दोनो को आँखों 
से आँसू बहने लगे। उन्होंने अपने को भाग्यवान्‌ सममा। 
वे हाथ उठाकर सावित्री को आशीर्वाद देने लगे। खत्य- 
वान यह हाल सुनते ही अपने मन में बार-बार सावित्री 
की सराहना करने लगा--“हमारे अहो भाग्य हैं, जिनके 
कारण परमात्मा ने मुझे ऐसी सुलक्षणा स्री दी !” तपोवन- 
वासियें का तो पूछना ही क्‍या था ! सब लोग सावित्री की 
बातें सुनकर आनंद में फूल-से उठे । सब मुक्त कंठ से सावित्री 
की प्रशंसा करने लगे । 

इसी समय युमत्सेन का मंत्रो भी एक शुभ समाचार लेकर 
आया । अपने पुराने मंत्री को आया देख मुनि ने उन्हें आदर 
से अपने पास बैठा लिया । फिर कुशल-समाचार पूछने के उप- 
रांत कहा --“मंत्रीजी, आपने मेरी बहुत दिनों में ख़बर लो । 
कहो, प्रजा के लोगों का किसी तरह का कष्ट तो नहीं है ? वे 
लोग कभी मेरी सुधि करते हैं ? ईश्वर की इच्छा से अब 
मेरी आँखें फिर खुल गई हैं। यह संवाद मेरे हितजनों को 
सुना देना । सत्यवान का विवाह भी भद्रपति की कन्या 


सातवाँ अध्याय - .. १४७१ 
सावित्री के साथ हो गया है।इस समय मेरे दिन गिरे हुए हैं; 
नहीं तो आप लोगो को उस विवाह में अवश्य बुलाता। 
आप जाकर कह देना, वे मेरे इंस काम के लिये मुझे क्षमा 
करेंगे ।”? द 

मुनि की बात पूरी होते ही मंत्री ने हाथ जोड़कर कहा-- 
“महाराज * भला हम लोगों में क्या शक्ति है, जो आपको क्षमा 
कर सके । आप इस तरह कहकर हम लोगें को लज्जित न करें। 
हम लोग तो सदां आप ही को कृपा चाहते हैं | जिस समय 
से आप वन में चले आए थे, उसी समय से हम लोगो' के 
ठुःखें के दिन भी आ गए थे | नए राजा हम लोगो पर मन- 
माना अत्याचार करते थे | उनके इस दुष्ट व्यवहार से सारी 
प्रजा में त्राहि-तआ्राहि मची थी । सब लोगो ने सलाह कर उस 
राजा को राज्य से निकाल दिया है, ओर वे फिर आपको 
राजा बनाना चाहते हैं| यही शुभ संवाद सुनाने के सब 
लोगो ने मुझे यहाँ भेजां है । हम आशा करते हैं कि आप 
अवश्य ही हमारो यह इच्छा पूरी करेंगे ।” 

यह शुभ संवाद सुनकर मुनि प्रसन्न हुए ओर उन्हेंने 
मंत्री का अस्ताव स्वीकार कर लिया । जिस समय मुनियों ने 
सुना कि युमत्सेन का राज्य फिर बापस आ गया है ओर 
प्रजा लोग उन्हें फिर राजा बनाना चाहते हें, उस समय 


१७२ सती सावित्री 


सब लोगो ने आकर मुनि को अच्छी तरह से स्नान कराया, 
अच्छे कपड़े आदि पहनाए, एक सुंदर रथ सजाया । रथ पर 
बुमत्सेन, उनकी स्री, सत्यवान ओर साविन्नी सब बैठकर 
अपनो पुरानी राजधानी को चले गए। राजा अश्वपति भी 
प्रसन्न होते हुए अपने घर चले आए । 

राजा युमत्सेन को आते देख सब नगरनिवासी जमा होकर 
गाँव के बाहर गए; वहाँ राजा की वंदना की, उनके चरणों" 
में माथा नवाया । झ्लियाँ रास्ते पर मंगल-कलश रख खड़ी 
हो गई, कोकिला के समान सुरीले कंठो' से मंगल-गान गाने 
लगीं। सब लोग एकचित्त होकर सत्यवान के राज्यांभिषेक 
की तैयारी में लग गए। पश्चात्‌ सत्यवान राजा बने और 
साध्वी सावित्री रानी हुई । 

हम भी इश्वर से बार-बार यही प्राथना करते हैं कि 
है जगत्पिता ! फिर भी मुके वही समय दिखा। प्रत्येक भारत- 
महिला को वही बुद्धि दे, जिससे वह अपने चरित्र से भारत का 
मुँह उज्ज्वत्न करे । प्रिय पाठको, सावित्री और सत्यवान ने राजा 
बनकर अपनी प्रजा को पुत्र के समान पालन किया और अंत 
में अपने पुत्रो' को, अपने ही सामने, युवराज बनाकर स्वर्ग- 
धाम की राह ली । 


महिला-माला की कुछ मनोहर मणियाँ 
[ संपादिका, श्रीमती ऋष्णकुमारी ] 
भारत की विदुषी नारिया 
इसमें कोई ९० विदुषी नारियों के जीवन-चरित लिखे गए हैं 
जिनका परिचय पाकर खियाँ गौरव प्राप्त कर सकती हैं। कवर पर 
सुअ्नसिद्ध चित्रकार श्रीयुत काशिनाथ-गणेश खातू का एक रंगीन चित्र 
है। छपाई साफ़ । कागाज्ञ ऐंटिक । द्वितीयावृत्ति । सूल्य ॥) 
देवी द्रोपदी 
लेखक, कविवर पं० रामचरित डपाध्याय । यह पुस्तक देवी द्रौपदी 
का जीवन-चरित है । आख्यायिका के ढंग पर लिखा गया है, जिससे 
इसके पाठ से उपन्यास, श्राचीन इतिहास और जीवन-चरित तीनों 
के पढ़ने का आनंद आता है । यों तो यह पुस्तक समान रूप से सबके 
लिये शिक्षा-प्रद्‌ है, पर स्त्रियों के लिये यह पुस्तक अमृह्य रत्न । 
स नवीन संस्करण में कई रंगीन चित्र भी दिए गए हैं | मूल्य ॥) 
देवी सती 
लेखक, मुंशी ज़हूरबरूश हिंदी-कोविद । यदि पौराणिक उपा- 
ख्यान पर एक मुसलमान-लेखक का चमत्कार देखना हो, तो इसे 
पढ़िए । कितने ही लेखकों ने देवी सती का चरित्र-चित्रण किया 
» मेकिन ज़हूरबज़्शजी की क़मत् में, शैज्नी में और ढंग में कुछ 
अजीब ही वस्तु हे | एक बार अवश्य पढ़िए। मूल्य १) 
वनिता-विल्ञास 
लेखक, साहित्य-महारथी पं ० महावीरप्रसादजी द्विवेदी । इसमें देशी 
और विदेशी स्त्रियों की शिक्षाप्रद और मनोरंजक जीवनियों का संग्रह 


 है। द्विवेदीजी की भाषा आाढ़ि के संबंध में कुछ ल्लिखने की झावश्यकता 
ही नहों । प्रत्येक गृड्टिणी को इसे पढ़कर इससे शिक्षा लेनो चाहिए । 


_... मूल्य ॥) 
हा देवी पाबती 
..._ लेखक, हिंदी के सुप्रसिद्ध ल्लेखक मुं० ज़हरबरू्श “हिंदी-कोविद! । 
... इसमें जगज्जननी देवी पावती का जन्म, विवाह-संबंधी नारद की 
भविष्यवाणी, पावंतीजी की तपस्या, शिवजी की आराधना, शिवजी 
का असन्न होना, उनका विवाह, पावंतीजी का हठात्‌ अपने सैके 
जाना, वहाँ उनका अनादर, स्वामी कात्तिकेय का जन्म, ताड्कासुर- 
वध आदि सभी एक-से-एक रोचक, ज्ञातव्य और मनोरंजक बातें बढ़ी 
* सुंदर, सरल और सुबोध भाषा में दिखी गई हैं। बाल, वृद्ध और 
नारी सभी बड़े चाव से इसे पढ़ और समझ सकते हैं । अनेक रंगीन 
और सादे चित्रों ने तो इसकी शोभा और भी बढ़ा दी है।. 
. मूल्य १), सजिल्द १॥) 
नल-दमयंती 
लेखक, मुंशी ज़हूरबख़श । इसे पढ़कर बच्चे जान जायेंगे कि जुआ 
खेलने का फत्न केसा बुरा होता हे, और सती की रक्षा भगवान्‌ किस 
प्रकार करते हैं इत्यादि । कथानक में नवीनता, शैह्लो में रोचकता, 
भाषा में मिठास है । मूल्य ॥--) 
पत्रांजलि 
स्री-पाव्य पुस्तकों के प्रसिद्ध ल्लेखक श्रोसतीशचंद्र चक्रवर्ती के 
. बँगज्ला 'स्वामी-स्त्रीर-पत्र! का हिंदी-रूपांतर | इसकी रचना पंडित 
. कात्यायनीदत्त त्रिवेदी ने की है। इमारी राय है कि प्रत्येक पढ़ी-क्षिखी 
नव विवाहिता स्त्री इस पुस्तक को अवश्य पढ़े, और इसक्रे अस्ृतमय 
उपदेशों से क्ञाभ उठावे । अवश्य मेगाहइए । कवर पर ख्योसनामा 
. चित्रकार श्रीयुत रामेश्वरप्रसाद वर्मा का अंकित एक चित्र भी है। 
: तृतीयावत्ति | मूल्य ॥) 


